

**THE BOOK WAS  
DRENCHED**

UNIVERSAL  
LIBRARY

**OU\_204201**

UNIVERSAL  
LIBRARY



OUP—552—7-7-66—10,000

**OSMANIA UNIVERSITY LIBRARY**

Call No. T 83. 1/C35B Accession No. 67.317

Author సమ్రాట్ ప్రకాశ్, బళ్లారి.

Title భాగవత కథలు.

This book should be returned on or before the date last marked below.





# భాగవతకథలు

సృష్టికర్త

చివుకుల సుబ్రహ్మణ్య శాస్త్రిగారు,

తెనాలి పండితులు, బోరు హైస్కూలు, కావలి.



వల్లిపర్తి:

వేంకటరామిండ్రో,

హైదరాబాదు: ఏలూరు. బాంబి: బెజవాడ.



బెజవాడ అంధ్ర గ్రంథాలయ ముద్రాక్షరశాల యందు

క. కోదండరామయ్యగారిచే ముద్రింపబడియె.

1929.

[రైటు.]

[వెల 0-8-0..

# విషయ సూచిక

			పుటలు.
1. అజామీఘడు	...	...	1 4
2. బలిచక్రవర్తి	..	...	5 15
3. అంబరీషుడు	...	...	16 19
4. రంతి దేవుడు	..	...	20 22
5. అక్బారుడు	...	...	22 28
6. న్యగుమహారాజు	...	...	28 31
7. భీష్ముడు	..	...	31 39
8. పరీక్షితుడు	...	...	39 44
9. ధ్రువుడు	...	...	44 56
10. నారదుడు	...	..	57 60
11. గజేంద్రమోక్షన.	..	...	61 66
12. కుచేలుడు	...	...	67 77
13. భరతుడు	...	...	77 81
14. చిత్రకేతుడు	...	...	81 87
15. ప్రహ్లాదుడు	...	...	87 11
16. విదురుడు	...	...	115 12

Checked 1965

పీ టి క

ప్రపంచమునందు జీవుడు మానవజాతియందే భూత  
దయ, సత్యసంధత లున్నగు నత్యుత్తమ గుణములు గలవాఁ  
డై మందిస్థితికి రావలయును. ఇతరమార్గము లున్నను గార  
ణాంతరములచేఁ గొంచెముగఁ గలవని చెప్పనగు. సహజముగ  
సద్గుణములు కలవాడై మనుజుఁడు పూర్ణానందము గలవాఁ  
డగుటకు భగవదనుగ్రహము కలఁపాడు కావలయు. ఆ  
దైవానుగ్రహమును అతని సద్వర్తన, సద్గుణ సదాచారముల  
చేతనే పెంపొందవలయు. ఆ సద్వర్తనాదులును బాల్యము  
నుండియే మానవసంఘమునందు వ్యాపించినంగాని పెంపొంద  
నేరవు. కనుక చిన్నతనమునుండియే బాలుర కట్టి గుణము  
లలవడునట్లు నేయవలయునన్నచో సట్టియలవాటు కలవారల  
చరిత్రములు సుప్రసిద్ధములయినవి వినుపించుటకంటె సులభ  
మగు మార్గాంతరము లేదు. ఆ కారణమున సట్టివారల  
చరిత్రములు పఠనీయములు కావలయునుగదా? కాన మన  
పూర్వపు ఋషులు పూర్వకాలపు మహనీయులగువారల చరి  
త్రములను బురాణములయందుఁ బ్రకటించి యున్నారు. అట్టి  
పురాణములను దేశభాషలయందు వెల్లడిచేసి దేశభాషాకవి  
పుంగవులు వన్నె కెక్కియున్నారు. అట్టి గ్రంథములయందలి  
వివిధవిషయములను ఇప్పటి మనసంఘ పురోభివృద్ధికి నాధార  
భూతులగు విద్యార్థులగు బాలకుల మనస్సులయందంతురింపఁ

జేయవలయు నన్నచో సులభమైతిలో నాయావిషయములను దేశభాషలో వచనమునందు వ్రాయుటకంటె వేరుపాయము లేదు. కనుక కొన్ని భాగవతపురాణమునందలి కథలు, వర్తమానాంగ్లాంధ్ర పాఠశాలలయందలి బాలురకు సులభముగఁ దెలియుటకై యాంధ్రభాషయందు వ్రాయఁబడెను.

ఇట్టిగ్రంథములు పఠించుటవలన భగవద్భక్తి, మాతా పితృభక్తి, సత్ప్రవర్తన, సత్యసంధత, ఔదార్యము, దయ, సత్యము మున్నగు గుణములు పాఠకులగు బాలురు మున్నగు వారల మనస్సునం దంకురింపఁజేసి, పెంపును బొందింపఁ జేయ గలవనుట యతిశయోక్తి కానేరదు. ఆయాస్థలములయందు సందర్భానుసారముగఁ గొన్ని తెలుఁగు గ్రంథములందలి పద్యములును జేర్పఁబడెను.

ఇట్లు విన్నవించు సుజ్ఞ విధేయఁడు,  
చివుకుల సుబ్రహ్మణ్యశాస్త్రిలు.



# భాగవతకథలు.

## 1. అజామీథుఁడు.



“క. హరిభక్తులతో మాటలు

ధర నెన్నఁడుఁ జెడనిపుణ్య ♦ ధనములమూటల్

వరము క్రికాంత తేటలు


నరివడ్డర్లంబు చొరని ♦ యరుదగు కోటల్.”

కన్యాకుబ్జనగరమున అజామీథుఁ డను భూసురుం  
డొకఁడు గలఁడు. అతఁడు చతు ర్వేదములను, సకల ధర్మ శాస్త్ర  
ములను సంపూర్తిగ నభ్యసించి నిరంతరము నాచారపరుడై  
యొప్పుచుండెను. అతఁడు సమస్త శాస్త్రముల నభ్యసించి  
విజ్ఞానసంపన్నుడై యుండినను, మోహమును మాతృము  
గెలువలేక పోయెను.

అతఁ డొకనాఁడు భగవదర్చనకై పురసమీపమున  
నున్న వనంబునకుఁ బోయెను. ఆసమయమున నచ్చటి కొక

వృషలి వచ్చెను. అక్కంత కడు సౌందర్యవతి. దానిం గాంచిన  
యంతనే యజామిళుని చిత్తము చలించెను. ఆతఁ డా నారీ  
మణికి నశ్శుఁ డయ్యెను. ఆతఁ డా వృషలిని నిజపక్షిగా భావించి  
సమస్త సౌఖ్య భోగముల నందుచుండును. ఆచారము  
మొదలగునవి క్రమక్రమముగా నశించెను. చౌర్య ద్యూత  
పానము లాతనిని వరించెను. ధనార్జనమునకై యనేకకూర  
కృత్యములను జేయుచుండెను. అగ్నిసాక్షిగఁ గైకొన్న భార్య  
ముఖమే చూడకయుండెను. వృషలియం దాతనికిఁ బెక్కుండు  
కుమారులు పుట్టిరి. కనిష్ఠకుమారునిపేర నారాయణుడు.  
నారాయణునియం దజామిళునకుఁ బ్రేమయెక్కువయుండెను.  
ఎప్పుడును నాతఁ డకుమారు నెడబాంధవ యుండెను.

కొన్నాళ్ళ కా యజామిళుడు వృష్ఠుఁ డయ్యెను. దృష్టి  
మాంద్యము కలిగెను. శరీరమంతయు ముడుతలుపడెను.  
చేతఁ గట్ట లేకున్ననకువలేకయుండెను తలయంతయు నెరసెను.  
వీనికిఁదోడు జాడ్యముగూడ సంభవించెను. తుదకు మరణ  
కాలము గూడ సంభవించెను. ఘోరధయంకరరూపములతో  
యమకింకరు లాతని కన్నుల యెదుట నిలిచిరి ఆన  
మయమున బాలుడగు నారాయణుడు తోడిబాలురతో  
నాడుకొనుచుండెను. అట్టిసమయమునం దయినను నజామి  
ళుడు కుమారుని మఱువక యాతనిపై, బ్రేమను 'విడువలేక  
నారాయణా ! నారాయణా ! " యని పెక్కుమారులు పిలి



అ జా మి థు .



చెను. అజామీళుని నోటినుండి నారాయణశబ్దము వచ్చిన యంతనే విష్ణుదూత లరుదెంచి, యమదూతల నావలకుఁ బాఱఁదోలిరి.

అజామీళునకు యమకింకరులను జూచినప్పుడు కలిగిన భయము, విష్ణుదూతలను జూచినయంతనే పోయెను. అతఁడు మంచముపై నుండి లేచి వారికి ననుస్కరించి యేదియో పలుకఁ బోయెను, గాని వా రదృశ్యులైరి. విష్ణుదూతలను దర్శించుట చేత నాతనికి గొంతజ్ఞానము కలిగి, యదియంతయు నారాయణుని దివ్యమహిమ యని తలంచి, తా నంతకుపూర్వ మొస ర్చిన దుష్కార్యములకు మిగులపశ్చాత్తాపము నంది, విరాగియై, పుత్రసహిత యగు వృషలిని విడిచి, గంగాతీరము నకుఁ బోయి, యిందిరారమణుని మనంబున నిలిపి, ఘోరమైన తపస్సుఁజేసి ముక్తిఁబొందెను.

అనేక పాపకార్యము లొనర్చినను మరణసమయమున శ్రీమన్నారాయణనామసంస్మరణముచేత నజామీళుఁడు స్వర్గమును బొందఁ గలిగెను. కావునఁ బ్రతిమానపునకు నారాయణ దివ్యనామస్మరణము సర్వశుభంబుల నిచ్చు ననుమాట వ్యర్థము కాదు. సంసారబంధము నుండి తప్పించి, నిరంత రామోదము నొసంగు నది యొక్క హరిపాదచింతనమే.



## 2. బలిచక్రవర్తి.

“గీ. బ్రతుకవచ్చుగాక ♦ బహుబంధనము లైన  
వచ్చుగాక లేమి ♦ వచ్చుగాక  
జీవధనములైన ♦ జెడుగాక పడుగాక  
మాట దిరుగలేరు ♦ మానధనులు.”

దేవదానవులమృతంబునకై పోరాడినప్పుడు, దైత్య  
వల్లభుండయిన బలి దేవేంద్రునిచే నోడింపఁబడి, తన యను  
చరులతో నందందుఁ జరించుచు నమయమునకై వేచియుండి,  
దైత్యాచార్యుండగు శుక్రునకు శిష్యుండై యతనిచిత్తంబు  
రంజిల్ల నేవించుచుండెను. బలిభక్తికి శుక్రుఁ డెంతయునంత  
సించి యతనిచేత విశ్వజిద్యాగంబుఁ జేయించెను. దానిచే  
హూమపావకుఁ డాబలికి కాంచనపటబద్ధరథమును, సూర్యుని  
హయంబులఁబోలు హయంబులును, గంఠీరవధ్వజమును, దివ్య  
మైన ధనువును, గవచంబు నుచ్చెను. అతనితాతయగు ప్రహ్లా  
దుఁ డొకపద్మమాల నొసంగెను. శుక్రుఁ డొకశంఖమును  
బ్రసాదించెను. ఇట్లు మహాదనుగ్రహము వడసిన యాతఁడు  
దేవేంద్రునిచూపించు వైభవముఁగలిగి, పలుదానంబుల విఘ్నలం  
దనిపి, త్రిభువన విఖ్యాతపరాక్రమముచే నొప్పి దేవతలను  
సాధింపఁ దలంచి మహాశౌర్యధనులగు పెక్కండు దానవ  
వీరు లాతనిం బలిసి కొలువ, నమరావతిపై దండెత్తెను. ఇట్లు

పరాక్రమంబున విజృంభించి యబ్బలి తననగరముపై దండెడియుటజూచి మహేంద్రుడు బృహస్పతిని రావించి “గురు వర్యా! ఇంతకుఁబూర్వ మీతఁడు మనచే నోడింపఁబడి మరల దండెత్తి వచ్చినాఁడు. ఇంతలో నీతని కిట్టి ధైర్య సాహసము లెట్లు వచ్చినవి? ఈతని కెప్పుడు తోడయ్యె? కాలాంతకుని చందమున వెలింగెడు నీతని నెట్లు రణంబున మార్కొనఁగల” పని పలికెను.

అందులకు బృహస్పతి సురేంద్రుని జూచి యిట్లు ప్రత్యుత్తర మిచ్చెను. “మహేంద్రా! యాగ మొనర్చి బ్రహ్మవాదులయిన శుక్రాచార్యాదుల యనుగ్రహమున నీతఁ డిట్టిసంపదల నందినాఁడు. ఈసమయమున వీని నెవ్వరును గెలువ జాలరు. రణంబున శత్రువుల గెలువవలయును, లేదా సమానముగఁ బోరవలయును. ఈ రెండునుగాకున్న పీఠస్వర్గమునయినను బొందవలయును. ఇవి సమకూడనప్పుడు తొలఁగి చని సుదినములకై సిరీక్షించుచుండుట మంచిది. కావున నీ విప్పుడు రాజ్యము విడిచి కొన్నాళ్ళందందుఁగాలముగడుపుట మంచిది” యని పలికెను. మహేంద్రుడు బృహస్పతివాక్యములకు సమ్మతించెను. అమరులెల్లరును గామరూపులై యమరావతిని విడిచి చనిరి. అంతట బలి శత్రువివర్జిత మగు నాకము నాకగ్రమించి మూడులోకములును దనవశముఁ జేసికొని పరిపాలించుచుండెను. భృగ్వాదు లాతనిచే శతాశ్వమేధంబులం జేయించిరి.

దైత్యచక్రవర్తియగు నాబలి ధర్మసంబద్ధుడై విపులం దను  
పుచు వదాన్యుండని ప్రసిద్ధిగాంచుచు రాజ్యపరిపాలనము  
సేయుచుండెను. ఆగవి పరిపాలనమున భూతలంబున నెవ్వరికి  
సేవిధమయిన కొఱంతయు లేకయుండెను.

ఇట్లుండ నమరమాతయగు నదితి, తన పుత్రుండగు  
మహేంద్రుడు సతీసుతులతోడను, సమరులతోడను రాజ్యము  
విడిచి యందందఁ బలుబాములు పడుచుండుట కాత్మ వగచి  
నాథుం డయిన కశ్యపునిఁ జేరి మొక్కి దీనాననయై ఇట్లు పలి  
కెను. “దేవా! బలిచక్రవర్తి నాకము నాక్రమించి, త్రిభువన  
ప్రఖ్యాతి వహించుచుఁ బరిపాలనము సేయుచున్నాఁడు. ఎండ  
కన్నెఱుంగని యిందుగ్గినియిల్లాలు పరులపంచలఁ బడియుండెను.  
త్రిభుజసామ్రాజ్యముఁ గోలుపోయి దేవేంద్రుఁ డడవుల  
యందుఁ దిరుగుచుండెను. తత్సంతానమగు జయంతాదులు  
నానావస్థలఁ బడుచుండిరి. కావున నమరులకు సౌఖ్యము గల్గి  
విధంబు నీ వారయును.” అదితివలుకులు విని కశ్యపుఁడు  
“నారీమణీ! ఇదియంతయు విష్ణునాయ. కావున నీ వాతనిని  
సేవింపుము. శుభము గలుగు” నని తెలిపి, నారాయణ  
పూజావిధానము నెఱింగించెను. కశ్యపాదేశంబున నాసాస్వీ  
మణి శ్రీహరిని సేవింప నతఁడు ప్రత్యక్షం బయ్యెను. అదితి  
యామహాత్మునకు నమస్కరించి యనేకవిధంబులఁ బ్రస్తు  
తించి “దేవా! యసురులు సురల నదలించి నాక మేలు

చున్నారు. కన్న కడుపుగావున నిట్లు చింతించు చున్నాను. నాచింతఁ బాపి నన్ను రక్షింపు” మని విన్నవించెను. అప్పులు కలు విని యాశ్చితకామధేనువైన హరి యామె కిట్లనెను. “నీవు చింతింపవలదు. ఆ దైత్యులను మాయోపాయమున జయింపవలయును. నీవు నీనాథుని సేవింపుము. నేను నీకుఁ దనయుఁడనై బలిగర్వము నడంచి తద్భాగ్యము హరించి బృందారకలచే దివం బేలింతు” నని పలికి యంతరానుఁ డయ్యెను. అదితి కశ్యపుని యాశ్చమమున నుండి యాతనిం గొలుచుచు గర్భము ధరించి, కాలక్రమమున నొక శుభదినమున వామనుని గనెను. ఆ బాలుఁడే శ్రీమన్నారాయణుఁడు. ఆతని జననము నకు సువర్చు లెల్లరును సంతోషించిరి. ఇట్లు జనించిన భగవంతుఁడు తన నిజరూపము నుజ్జగించి, కవటవలునిచందమున నుండెను. ఆబాలునకు కశ్యపప్రజాపతి మహర్షులచే నుపనయన కర్మకలాపములు సేయించెను. ఆతనికి నపిత సావిత్రి నుపదేశించెను. బృహస్పతి యజ్ఞోపవీతంబును, సోముఁడు దండంబును, గగనాధిష్ఠాన దేవత ఛత్రింబును, బ్రహ్మ కమండలువును, సరస్వతి అక్షమాలికయు, సప్తర్షులు కుశపవిత్రంబులు నిచ్చిరి. యక్షేశుఁడు భిక్షాపాత్ర నిచ్చెను. అక్షయంబని పార్వతి భిక్షుఁ బెట్టెను.

ఇట్లు కృతకృత్యుండైన వామనుఁడు ధేశాంతర సమాగతులయిన భూసురులవలన బలివదాన్యతంగూర్చి విని, తల్లి

దండ్రిల యనుమతిని వడిసి, యాతనిం జూడఁదలఁచి బయలు  
దేరి నర్మదానదిం దరించి యుత్తరతటంబున నున్న దాన  
చేంద్రుని యశ్వమేధవాటిక సమీపించెను. ఆతనిఁ జూచి  
యచ్చటివారెల్లరు నాశ్చర్యమందుచు నవేకవిధములఁ  
దమలోఁ దాము మాటలాడు కొనసాగిరి. సామగానంబులఁ  
జేయు నుద్గాతలచేతను, మంత్ర తంత్రార్థములం బేర్కొను  
మహానీయులచేతను, అధ్వరవిధానములం జెప్పెడి సభ్యుల  
చేతను, హోమకుండంబులందున్న త్రేతాగ్నుల వెలిగించు  
యాజకులచేతను, యాగవాటము నిండియుండెను. వామనుండు  
యాగవాటమును బ్రవేశించి, సభామధ్యముననున్న బలిచక్ర  
వర్తిజేరి కుశవవిత్రాక్షత సంయుతంబగు దక్షిణహస్తము  
సాచి యాశీర్వదించెను. బలి తనయాసనంబునుండి లేచి వటుని  
పాదములకు నమస్కరించి, బహువిధములఁ బూజించి, గద్ది  
యపైఁ గూర్చుండఁబెట్టి భక్తివినయంబులఁ బ్రకటించుచు  
నిట్లు పలికెను. “వడుగా! నీ వెవ్వరివాడవు? నీ నివాసస్థలం  
బెయ్యది? నీ వియ్యెడ కరుదెంచుటం జేసి నేను ధన్యుడనయి  
తిని. నావంశము పాపన మయినది. నా యజ్ఞము యోగ్య  
మయ్యెను.

“మ.వరచేలంబులొమాడలోఁఫలములోఁవన్యంబులోఁగోవులో  
హరులో రత్నములో రథంబులో విశిష్టాన్నంబులో కన్యలో  
కరులోకాంచనమో నికేతనములో \* గ్రామంబులో భూములో  
ధరణీఖండమొ కాక యేమడిగెదో \* ధాత్రీనురేంద్రోత్తమా!”

అను బలి పలుకులకు వామనుఁడు మిగుల సంతోషించి యిట్లనెను. “దానవేశ్వరా! ఇది నా నివాసమని యెట్లు చెప్పుదును? లోకమునం దంతటను చరించుచుందును. నే నెవ్వరివాఁడ నని నుడువుదును? నేనందఱకును గావలసినవాడనే. ఎప్పుడును సుజనులయం దుందును. విషయ మట్లుండనిమ్ము. నీవు సత్యసంధుఁడవు. మీకులమువా రందఱును మంచివారు. మీ కులమున రణభీరువులును వితరణభీరువులును లేరు. మీ తాతయగు ప్రహ్లాదుని యశోలతలు భూతలంబు నుండి త్రివిష్టవమునకుఁ బ్రాకినవి. నీ వాతని గుణంబులను బూని జన్మించితివి. ఇంద్రాదులఁ దోలి తీజగంబులను బరిపాలించుచుంటివి. రాజ్య మున్నంత మాత్రమున బేరురాదు. అర్థిజనరక్షణము కలిగియుండవలెను. నే ననేక వదాన్యులను విని యుంటినిగాని నిన్నుఁ బోలినవాఁ డీజగంబుల లేడు. నీకేమి కావలయునని నన్నుఁగోరితివి. ఒంటివాఁడనగు నాకేమి కావలయును. మూఁడడుగుల నేల యిమ్ము. అదియే నాకు బ్రహ్మాండమగును.”

ఆ పలుకులకు దానవేంద్రుఁడునవ్వి “భూసురోత్తమా! యాచనావిధానము నీకుఁ దెలియన ట్లున్నది. ఇట్టి స్వల్ప దానము నిచ్చుట నాకే లజ్జగ నుండును. అసురేంద్రుఁ డొక బ్రాహ్మణునకుఁ బదత్రయ దానం బిచ్చె నని విన్నవారు నవ్వుదురు. కావున సధికం బయినది యింక నెదియైన

గోరుము” అనెను. ఆమాటలకు మాయామాణవకుం డగు శ్రీహరి యిట్లనెను. “తనకు బ్రాహ్మకునట్టిది లేశమయినను బదివేలని భావించి తృప్తిజెందని మనుజుడు సప్తద్వీప సామ్రాజ్యము లభించినను దృష్టిబొందఁడు. ఆశకంతములేదు సంతృప్తుఁడు మూఁడుజగంబులయందును బూజింపఁ బడును. నంతోపి కెప్పుడును సుఖ ముండును. వానికి ముక్తి లభించును. నీవు రాజేంద్రుఁడ వని నిఖిలము నడుగుట నాకు ధర్మము గాదు. నాశక్తికిఁ దగినది నేను నిన్ను యాచించితిని. నేనుకోరిన పాదత్రయ భూమినిమాత్ర మిమ్ము. నే నిరతము గోరను. స్వీకరింపను.” బలి యింక మారుమాటాడలేదు. వామనుఁడు కోరిన దాన మీయ నిశ్చయించెను. శుక్రుఁడు దానవేంద్రుని నిశ్చయం బెఱింగి రహస్యముగా నాతనితో నిట్లనెను. “దనుజేశ్వరా! ఈతఁడు నిజమైన ధరణీసురుఁడు కాఁడు. దేవ కార్యము సాధించుటకు శ్రీహరియే యదితి గర్భమున నిట్టి రూపమున జనించినాఁడు. ఈపరమ రహస్యము నీ వెఱుంగక కోరిన దానం బిచ్చెదనని పలుకుచుంటివి. దీనివలన దైత్యసంతతి కుపద్రవము కలుగును. ఈతఁడు నీ వైభవమెల్ల హరించి యిందుగ్గనకుఁ గూర్చును. మూఁడుడుగులను మాటయేగాని విశ్వరూపుఁడై మూఁడు లోకములు నాక్రమించును. ఏదానమువలన నాశ మొదవునో యయ్యది దానముగాఁ దలంపరాదు.



ఆ. వె. వారిజాక్షులందు ♦ నైవాహికములందుఁ

బ్రాణ విత్త మానభంగమందుఁ

జకిత గోకులాగ్ర ♦ జన్మరక్షణమందుఁ

బొంకవచ్చు నఘము ♦ వొందఁ డధిప!

కావున నామాట విని యీదానమును మానుము.

రాజ్యమును, వంశమును నిలుపుము.”

ఆమాటలువిని బలిచక్రవర్తి క్షణమాత్రము నిమిలిత లోచనండై యోచించి శుక్రున కిట్లనెను. “మహాత్మా! నీవు నిజముఁజెప్పితివి. ఇయ్యది గృహస్థధర్మమే. కాని యిందులకు నాచిత్తము సమ్మతించదు. పలికి లే దనుటకంటె మఱియొక పాపములేదు. ఎట్టి దుష్కర్మునినైన భరించెదను గాని, సత్య హీనునిమాత్రము మోయఁజాలనని మున్ను భూదేవి బ్రహ్మ తో వచించి యుండెను. ఆచార్య! ఎందఱు మహారాజులు ధరిత్రిఁ బాలించిరి? ఎందరేగిరి? ఒక్కఁడైన సిరిని మూటఁ గట్టుకొని పోవజాలెనా? యశఃకాము లయిన శిబిప్రముఖుల వదిలినామంటలు జగంబున నెప్పటికైన మఱివునకువచ్చునా? స్వామీ! కృతువులచేతఁగాని, తపములచేతఁగాని పొంద శక్యముగాని యీ మహానుభావుఁడు నా పూర్వపుణ్యమున నియ్యెడ కరియై వచ్చినాడు.

“శా. ఆదికా శ్రీనతికొప్పపైఁదనువుపై ♦ సంసౌత్తరీయంబుపైఁ  
బాదాబ్జంబులపైఁ గపోలఁటిపైఁ ♦ బాలిండ్లపై నూత్నము

ర్యాదంజెందు కరంబు గిందగుట మీఁదై నాకరంబుంట మే  
ల్లాదే రాజ్యము గీజ్యము సతతమే ఁ కాయం బనాపాయమే.”

“మ. నిరయంబైన నిబంధమైన ధరణీనిర్మూలనంబైన దు  
ర్మరణంబైన గులాంతమైన నిజముఁ రానిమ్ము కానిమ్ము పో  
హరియైన హరుడైన నీరజభవుం ఁ డభ్యాగతుడైన నాఁ  
దిరుగ నేరదు నాదుజిహ్వా వినుమా ఁ ధీవర్య! వేయేటికిఁ.”

ఈ మహానుభావు డడిగినదానమేకదా నే నిచ్చుచుం  
టిని. అట్టియెడల నన్నీతఁ డేల వంచించును? ఒకవేళ వంచించు  
గాక ఆతఁడే రక్షించును. రక్షింపఁడా? పోనిమ్ము. నేనుమాత్ర  
మన్నమాటఁ దప్పను. మేరువు తలకిందగుఁగాక! పారావారము  
లింకుఁగాక! ఎవ్వరిని వేడనివాఁడట. ఒంటివాఁడట. సమ  
స్తము నెఱింగినవాఁడట. అట్టివాఁ డర్థియై నాకడ కరుదేరఁ  
బొమ్మని యెట్లు ద్రోసిపుచ్చుదును? ఇంతకంటె మఱియొక  
పాప మున్నదా?”

శుక్రునిమాటలకు బలి సమ్మతింపలేదు. అందులకు  
శుక్రుం డలిగి పదభ్రష్టుడ వగు మని యాతనికి శాపమిచ్చెను.  
బలిచక్రవర్తి శాపమున కయినను భయమందక వటునకుఁ  
బాదత్రయ భూమి నొసంగ సంకల్పించుకొని, నిజసతీమణి  
యగు వింధ్యావళిని హేమఘటముతో జలంబులఁ దెమ్మనెను.  
ఆమె బంగారుకలశంబుతో జలంబులఁ దెచ్చి భర్త కొనంగెను.  
అంతట దానవేంద్రుడు పాపసంహరణములగు శ్రీహరిచర  
ణంబులఁ గడిగి తజ్జలంబునుదన శీరముపై జల్లుకొని, ధారా

## భాగవత కథలు.

పూర్వకముగాఁ బరత్రయ భూమిని దానంబిచ్చెను. మాయా మాణవకుం డనియు, నట్టిదానమువలన నాశనము గలుగు ననియు, శుక్రుం డెంతచెప్పినను వినని బలింబోలు వదాన్యఁ డెందైనఁ గలఁడా? వామనుఁ డాదానమును గ్రహించి విశ్వ రూపము ధరించి భువియును నభమును నాక్రమించెను.

“సత్యసంధుఁడు గావున బలిచక్రవర్తి విష్ణుం డని యెఱుంగక యిట్టిదానమును జేసినాఁడు. ఈ వామనుఁడు పద త్రయవ్యాజ బున సకలమహీమండలము నాక్రమించె” నని పలుకుచు ఖడ్గాద్యాయుధంబులఁ గొని దానపులు గొం దఱు హరిపైకి నడవజూచిరి. అప్పుడు బలి వారిని విలోకించి “రాక్షసోత్తములారా! మనకు గలహంబున కిది కాలము. కాదు. భగవంతుఁడగు శ్రీహరియే యిట్లుచేసినప్పు డెవ్వ రేని నేయఁగలరు? మీయుద్వమమును మాను” డని పలికి వారిం చెను. అంతట శ్రీహరిభావం బెఱింగి గరుడుఁడు వచ్చి వరుణపాశమున బలిని బంధించెను. అట్లు బంధింపబడిన బలి, యది హరికరుణాపశేషమే యని భావించి ధైర్యమున నిలి చెను. సమస్తసంపదలు చెడినను, దైన్యముగాని కంపముగాని లేక ధైర్యమును విడువక నిలిచిన బలిం జూచి వామనుఁడు “దానవేంద్రా! ‘త్రిపదభూతలం బిత్తు’ నని పలికితివి. సూర్య చంద్రు లెందాక నుందురో యంతభూమియు నొక్కయడు గయ్యెను. స్వర్లోక మొకయడు గయ్యెను. తక్కినపాదమునకు స్థల మెచ్చటనున్నది? ఇచ్చెదనని చెప్పినదాన మీయకయున్న

గడుఁబాపము సంధించును. దానివలన నిరయము సంధించును. కావున నీ విచ్చేదనన్న మూఁడవ పాదమునకుఁ జూటఁ జూపుము” అని పలికిన, నబ్బలి “మహానుభావా ! నే నసత్యమాడను. నీ సృతీయ పదము నాశిరమునఁ బెట్టుము. న్వామీ! నీవు నన్నిట్లు చేసితివని నేను విచారింపను. నీకు నాయందుఁ గరుణయుండదుటచేతనే యిట్లానర్పితివని సంతపించెదను. నీతోవైరము గల్పించుకొనిన మావారు నీయనుగ్రహమున నాదియోగింపులందు దివ్యపదంబుల నందిరి. పద్మాక్షా! ముకుందా! మాధవా! అర్థివై నీవు నాకడకు అటుదెంచుట నాపూర్వపుణ్యముకాదే!” యని పలికెను. అప్పుడచ్చటికిఁ బ్రహ్లాదుఁడు వచ్చి హరికి నమస్కరించి “దేవా ! ఈతనికి మున్నింద్రీపదం బిచ్చి యిప్పుడు తిప్పితివి. ఇది యంతయు నీమాయ. నీపాదసేవఁ జేయువానికి సురరాజ్య పదమేల? ఈతనిని నీవు రక్షించుటకే యిట్లు చేసితివి” అని పలికెను. శ్రీహరి ప్రహ్లాదునిం జూచి యిట్లు పలికెను. “న నెవ్వనిఁ గరుణింపఁ దలంతునో వానివిత్తమెల్ల హరింతును. నమస్తైశ్వర్యమును గోలుపోయి, బద్ధుడయిన నీతఁ డొక్కింతయు జలింపక యున్నవాఁడు. ఈబలి సావర్ణి మనువువేళ దేవేంద్రుఁ డగు” నని పలికి, బలింజూచి యిట్లనెను. “నానవేంద్రా! నీవు నమస్తసంపదల నంది సుతలంబున నుండుము. నేను నిన్నచ్చట నిరంతరము రక్షించుచుందును.” శ్రీహరి యాజ్ఞ ననుసరించి బలి తనవారితో సుతలంబునకుఁ జేరెను.

### 3. అంబరీషుఁడు.

“ఆ.వె. తనువు మనువు విడిచి ♦ తనయులఁ జాట్టల

నాలి విడిచి సంపదాలి విడిచి

నన్నకాని యన్య ♦ మేన్నఁడు నెఱుంగని

వారి విడువ నెట్టి ♦ వారినైన.”

పూర్వము అంబరీషుఁడను నొక రాజేంద్రుఁడను  
అతఁడు సప్తద్వీపవిశాల భూమితలంబును నిరంకుశముగఁ  
బరిపాలించుచు, విష్ణుభక్తిపరాయణుడై సద్గుణసముద్రిం  
డన మిగుల విఖ్యాతి వహించెను. కల్మషమూర్కుడైన  
యాతఁడు వసిష్ఠ మహాముని ప్రముఖుల గురుత్వంబున సరస్వతీ  
తటంబున హరిప్రీతిగ ననేక యాగంబులు గావించి భూసురు  
లను గణుతింప నలవిగాని దక్షిణలచే దనిపెను. పురుషోత్తముఁ  
డతనిభక్తికి మెచ్చి ప్రతిభటశీక్షణంబును, నిజజనరక్షణమును  
నగు చక్ర మాతనికిఁ బ్రసాదించెను. ఇట్లు శ్రీహరియనుగ్ర  
హము వడసిన యాభూపాలుఁడు భార్యతోఁగూడ నేకాదశీ  
దినమున నుపవసించి, ద్వాదశీదినమున ననేక భూసురులకుఁ  
గుడువంబెట్టి తాను బారణసేయఁ దలంచియుండెను. రాజేం  
దుఁడు ద్వాదశీప్రతి మొనర్చు ననువార్త తెలిసి, భోజనార్థ  
మై యనేక భూసురులు వచ్చియుండిరి. అట్టి సమయమున  
దుర్వాసుఁడను ముసీంద్రుఁడతిథియై యంబరీషుని మందిరము  
నకు వచ్చెను.

అంబరీషుఁడు ముసీందుర్గినకు నమస్కరించి యనేక విధములఁ బూజించి, తనయింట నన్నంబు గుడువు మని వేఁడెను. దుర్వాసుం డందులకు సమ్మతించి, కాళిందీనదీయందు స్నానముసేయుట కరిగి యెంతసేపటికిని రాక తడసెను. ద్వాదశిపారణకు వేళ మించిపోవుచుండెను. అతఁడు రాకున్నఁ బారణఁజేసినచో ధర్మలోపం బగు నేమో యని నృపాలుఁడు భయంబందెను. ఏమిసేయుటకును నాతనికి మార్గము దోచలేదు. అప్పు డాతఁడు వేదవిదులయిన బ్రాహ్మణులను జూచి యావిధం బెఱింగించెను. నా రాతనిం గాంచి “అతిథి రాలే దని ద్వాదశిపారణంబు మానుట పాడిగాదు. సలిలభక్షణము మంచి” దని పలికిరి. అంతట రాజేందుర్గిఁడు హరిం దలంచి జలపారణముఁజేసిఁ దుర్వాసునిరాక కెదురు చూచుచుండెను.

కొంతసేపటికి దుర్వాసుఁడు వచ్చి యంబరీషుఁడు జలపారణంబుఁ జేసె నని, గ్రహించి, దురాగ్రహం జేర్చి ‘అతిథి నై వచ్చిన ముసీందుర్గిఁడ నగు నన్నఁ గూడ రమ్మని పిలిచి, నేను రాకుండఁ బారణఁ జేసితివిగా! నేను కోపించితి నని నన్ను వారింప గలవాఁ డెవ్వఁడనిపలికి యొకశక్తి నాతనిపైఁ బ్రయోగించెను. దుర్వాసుని దుష్కృత్య మెఱింగి యాశక్తిని జక్కబెట్టుమని శ్రీహరి చక్రము నంపెను. హరిచే బంపఁబడిన చక్రము వచ్చి దుర్వాసుని శక్తిని దహించి యాతని వెంటఁబడెను. దుర్వాసుఁడు పరుగిడఁ వొడంగెను. అతఁడెచ్చటికిఁ బోయిన

జక్రము వెన్నాడుచునే యుండెను. ముసీంద్రుడు తిన్నగా బ్రహ్మచారికి బోయి చక్కానలజ్వాలల నారింది తన్ను రక్షింపుమని వేడెను. బ్రహ్మ యాతనిం జూచి “ముసీంద్రా! సకల లోకములకును, నీకును, నాకును, గర్తవ్యున శ్రీహరిచక్రమును నివారించుట కెవ్వరు శక్తు లగుదురు? ఇందులకు నే నశక్తుడఁ” నని పలికెను. అచ్చోటు వాసి యాతఁడు కైలాసమునకుఁ బోయి శంకరునితోఁ జెప్పకొనెను. అతఁడు గూడఁ జతుర్ముఖుడు చెప్పినయట్లే చెప్పి శ్రీమన్నారాయణునే శరణంబు వేడు మనెను. ఇతఁ దుర్వాసునకు మఱియొక మార్గ మేమియు లేకపోయెను. అతఁడు తిన్నగా వైకుంఠము నకుఁబోయి వారిం జేరి మొక్కి ఇట్లు విన్నవించెను. “దేవా! పురాణపురుషా! నీమహామహిమ నెఱుంగఁజాలక నీభక్తున కెఱుఁజేసితిని. నాయపరాధమును మన్నించి రక్షింపుము.” దుర్వాసునిప్రార్థనము విని యాయిందిరాకళతుండు కరుణ వహించి “ఓయీ; తాపసా! నాభక్తుల కపరాధముఁ జేసిన వారు నా కపరాధముఁజేసినవారే యగుదురు. భక్తుఁ డెచ్చటనున్న నును నచ్చట నుండును.


“ క. సాధులహృదయము నాయది

సాధులహృదయంబు నేను ♦ జగముల నెల్లఁ

సాధుల నేన యెఱుంగుదు

సాధు లెఱుంగుదురు నాదుచరితము విప్రా!”

నీవిప్పుడు తిన్నగాఁబోయి యంబరీషునే వేడికొనుము. ఆతఁడే నీ కథయమిచ్చును” అని చెప్పిన విని యాతఁడు కడు



అంబరీషుఁడు చక్రమును స్తోత్రము చెయుట.

రయమున నంబరీషునిఁజేరి శరణంబువేడెను. మహానీయుఁడగు దుర్వాసుఁడు తన్ను శరణంబువేడుట కోడి, యంబరీషుఁడు హరిని మనంబునఁ దలఁచి శాంతింపుమని చక్రమును స్తుతిం చెను. దుర్వాసుఁడు సంతసించి, యంబరీషుని హరిభక్తి ననేక విధంబులఁ బొగడి యాశీర్వదించి చనెను.

హరింగొల్పువారికి సర్వశుభంబులును గలుగును. హరి భక్తుల కెఱ్ఱునేయు వారి కాపదలు వచ్చును.





## 4. రంతి దేవుడు.



“మ. బలవంతముగ నీరుపట్టున నిజఃప్రాణాంతమైయున్నచో  
 వలయంఢేమియు వీనిహృజ్జ్వరము నాఃహాసంబుఖేదంబు నా  
 జలదానంబున నేడు మానుననుచుఁ ♦ సర్వేశ్వరాధీనుఁడై  
 జలముఁబొసెనురంతి దేవుడు దయంఁజండాలపాత్రంబునఁ॥

రంతిదేవుడు నృపాలుఁ డొకఁడు కలఁడు ఈతఁడు  
 పరమభాగవ తోత్తముఁడు. ఈతని పరిపాలనమున రాష్ట్రము  
 నందు జనులు దరిద్ర మను మాట నెఱుంగరు. తన యొద్ద  
 కరుదెంచు దీనులకును, సద్గులకును కోర్కెలు దీర్చుటయే  
 యీతని దీక్ష. భూసురసేవ, గురుజనార్పణము, ఆశ్రితపోషణ  
 ము, సత్సంధత, ధర్మము మొదలగు సద్గుణములే యీతనికి  
 భూషణములు. ఆతనివదాన్యత త్రిభువన స్తవనీయమై యొప్పెను.

ఈతఁ డనేక సంవత్సరములు రాజ్యముబాలించి తుదకు  
 సంసారమును విడిచి మహారణ్యమునకుఁబోయి హరినిసేవించు  
 చుండెను. ఒకప్పు డీతనికొక మాసము దినముల వతికును  
 నన్నమే లభింపలేదు. కడపటిదినమున వివిధ భక్ష్యములతో  
 నిండిన భోజనము దొరకెను. ఆతఁడు దానిందెచ్చుకొని యొక  
 వృక్షము క్రిందఁ బెట్టుకొని తినఁదలంచుచుండఁగా నొక భూ  
 సురుఁడు వచ్చి యన్నమడిగెను. ఆతనింజూచి రంతిదేవుడు  
 సంతోషమంది, బ్రాహ్మణవ్రాజ సమస్త పాపవిమోచన మని

తలంచి, పూజించి, తాను దెచ్చుకున్న యన్నములో సగ భాగ మాతనికి గుడువబెట్టెను. బ్రాహ్మణుడు డన్నము దిని యరిగెను. తక్కిన సగపాలు రంతిదేవుడు భుజింపఁ దలంచు చుండగా నొక శూద్రుడు వచ్చెను. డన్నయన్నములో సగ పాలు వానికిచ్చి పంపెను. మిగిలిన కొంచెమన్నము దినుటకు సంసిద్ధుడైయుండ మత్తెవ్వఁడో వచ్చిన వానికిం బెట్టివేసెను. ఇక నాతనియొద్ద జలంబులు మాత్ర మున్నవి. వానినైన ద్రావి కడుపు నింపుకొనఁ దలంచుచుండ, నొక చండాలుడు వచ్చి “అయ్యా! నీవెవ్వఁడవో నాకు దెలియదు. తృడ్బాధ యధికముగ నున్నది. నాలుకలోపలికిఁ బోవుమన్నది. నాయం దు దయపపించి నా దప్పికఁ దీర్చి రక్షంపు”మని పలికెను. రంతిదేవుడు కొంచెమయిన విచారింపక భగవంతుడు తన చిత్తము నీవిధముగాఁ బరీక్షించుచుండఁ గాబోలు ననితలంచి వానింగాంచి “నాయొద్ద మిగుల మధురములయిన జలములే యున్నవి. తనకులేకపోయినను నితరులకుబెట్టిన వారిజన్మమే జన్మము. అట్లొనర్చిన వారికిఁ బరమేశ్వరుడు సర్వకాశుభం బులఁగూర్చు”ననిపలికి తనయొద్దనున్న జలములు వానికిఁబోసి దప్పిఁదీర్చెను. తిమ్మూర్తి లాతని భక్తికిని ధైర్యమునకును సంత సించి ప్రసన్నులై “రంతిదేవా! నీ యువారగుణమునకు మేమొంత యు సంతసించితిమి. నీచిత్తమును బరిశోధించుటకే మేమట్టి రూపంబులవచ్చి నిన్నర్థించితిమి. భక్తాగ్ర గణ్యుడ వగు నీకు

శుభంబులు గలుగుగాక" యనిపలికి యాతనికి వరములిచ్చి యంతర్ధానులయిరి. రంతి కేవుడు హరింగూర్చి పెక్కిండు తపంబొనర్చి, తుదకా దేవదేవుని యనుగ్రహమున ముక్తిని బొందెను.

## 5. అకూరుడు.

ఉ. ఎట్టితపంబు సేయఁబడె ♦ నెట్టి చరిత్రము లభమయ్యెనో  
యెట్టిధనంబు లర్హలకు ♦ నీఁబడెనో తొలిబామునందు నా  
యట్టివివేకహీనునకు ♦ నాదిమునీందులు యోగదృష్టులం  
బట్టఁగలేనియీశ్వరుని ♦ బ్రహ్మమయుఁ హరిఁజూడఁగల్గెడి॥

అకూరుడు కృష్ణునకుఁ బరమభక్తుఁడు. ఈతఁడు బాల్యమనుండియు సద్గుణములుగలిగి యొప్పుచుండెను. కాని యీతఁడు మధురాపురంబున లోకకంటకుఁడయిన కంసుని సేవయం దుండెను. కంసుఁడు మహాకూరచిత్తుఁడు. బలరామ కృష్ణులకు మేనమామ. అకూరుడు కంసుని సేవయందుండె నను మాటయేగాని యెన్నడును కూరకృత్యములుగాని, యధ ర్మకార్యములుగాని యాచరించి యెఱుంగఁడు. కంసుఁడుగూడ నీతని విమలవర్తన మెఱింగియున్నవాఁ డగుటచే దుష్టకార్య ములు సేయుటయం దెప్పుడును నియమింపకయుండెను. ధర్మము

సత్యము, గురుజనసేవ, మొదలగు సద్గుణము లకూర్మరున కుగ్గుపాలతోఁ బెట్టఁబడినవి.

గోకులంబున నున్న బలరామ కృష్ణులవలనఁ దనకు గీడు మూడు నని తలంచి, ధనుర్వ్యాగ మను నెపమున వారిని మధురకుఁ దోడితెమ్మని కంసుఁ డకూర్మరుని నియమించెను. కంసుఁడు దుర్బుద్ధిఁబూనియే గామకృష్ణులను తేరి యెదన్నబంచుచుండె నని యెఱుంగును. కాని నృపాలుని యాజ్ఞ కాతఁడు వ్యతిరేకముగా వర్తించువాఁడు కాఁడు. బృందావనమునకుఁ బొమ్మని తన కాజ్ఞనొసంగిన కంసునిఁ జూచి యకూర్మరుఁడు “మహారాజా! నీయానతి శిరంబునఁ దాల్చి బృందావనమున కరిగి బలరామకృష్ణుల నిటకుఁ దోడ్కొనివచ్చెదను. దైవ యోగ మెట్లున్నదో యట్లుగు”నని పలికి రథంబెక్కి బయలు దేరెను. మార్గమందాతఁడు కంసుఁడు బలరామకృష్ణులకు హానిఁగూర్పఁదలఁచిన విషయమును గూర్చి పరిపరివిధముల యోచించెను. భగవత్స్వరూపులగు వసుదేవాత్మజులఁ జూడఁ బోవుచుంటి నని సంతోషించెను. అతఁడు తన చిత్తమున “నేను పూర్వభవమున నెంతయో సుకృతముఁ జేసికొని యుంటిని. అందుచేత నే పరమ నిష్ఠాగరిష్ఠులై, యరణ్యంబుల యందుండి ఘోరతపముఁ జేయు యోగింద్రుల కయినను దుర్లభుండయిన కృష్ణునిఁ జూడఁబోవుచుంటిని. ఎవ్వనిపాదంబు లాశ్రయించి భక్తులు భయంకర సంసారవార్ధిఁ దరించు

చుందురో, యట్టిశ్రీహరియగు వాసుదేవుని వైరముచేతఁ దన కడకుఁ దోడ్కొనిరమ్మని కంసుఁడు నన్న నియమించినాఁడు. కాని నాచిత్తముమాత్ర మనేక సంతయము లందుచున్నది. దురాత్ముఁడగు కంసుని పంపునఁగదా నేను పోవుచుంటిని. అతని పంపున నీతఁ డరుదుంచె నని నన్నాగ్రహించునో? లేక దయఁబూని యాదరించునో, ఇంతకును నా పుణ్యమెట్లుండునో” యని తలంచుచు సాయంసమయమునకు బృందా వనమునకుఁ జేరెను. ధేనువులు తమ వత్సములతో గృహము లకు మరలిపోవుచుఁ జేయు నంబారవములు, అటు నిటు పరుగెత్తు గోవులను మరలించు గోపాలకుల కేకలు మొదలగునవి చూచి యానందమందుచు నక్రూరుఁడు నందుని గృహమును సమీపించి రథము దిగి లోపలికేగును.

అప్పుడు బలరామకృష్ణులందే యుండిరి. అక్రూరుఁ డా మహాత్ములంగాంచి భక్తిపూర్వకముగ నమస్కరించెను. వారతనిని బెక్కువిధంబుల గౌరవించి కుశలప్రశ్నంబులఁ జేసిరి. భోజనానంతరమునఁ గృష్ణుఁ డక్రూరుని రాకకుఁ గారణం బడి గెను. “మీమేనమామయగు కంసుఁడు ధనుర్వ్యాగమునేయఁబూని మిమ్ములఁ దోడ్కొని రమ్మని ననుఁ బంపెను” అని యాతఁడు బలికెను. కంసుఁడు తమ్మేవిధముగానయిన హింసించుటకే యా ధనుర్వ్యాగము దలపెట్టి యక్రూరునిఁ బంపెనని కృష్ణునకుఁ దెలియును. కాని లోకరక్షకుఁడగు నాతనికిఁ

గంసునివలన భయమేమియున్నది? కంసునకు వినాశకాలము సమీపించుటచేతనే తన్నుబిలువబంచినాడని వాసుదేవుడు మనంబునఁ దలచి నందాదులంజూచి యిట్లుపలికెను. “ధనుర్వాగ మహాతాపము దిలకించుటకుఁ గంసుడు నన్నురమ్మని యీ యకూర్మనిచే వార్తఁ బంపినాడు. ఆతఁడు మనకుఁ బ్రభు వగుటచే గానుకఁగా నిచ్చుటకు నెయ్యి, పాలు మొదలగునవి సిద్ధముఁ జేసికొని, మధురకుఁ బ్రయాణము సాగింపును.” కృష్ణనియానతి నచునరించి నందాదు లామఱునాడు మధురకుఁ బ్రయాణమైరి. బలరామకృష్ణు లక్రూరునిరథముపై నెక్కిరి. మహ్యాహ్న సమయమునకు రథము కాళిందీ నదీతీరమునుజేరెను. బలరామకృష్ణులు రథము నచ్చట నాపి, దాహముదీర్చుకొనివచ్చి మరల రథముపై నాసీనులయిరి. అనంతర మకూర్మఁడుగూడ జలములు ద్రాగివచ్చుటకు నదిలోనికిఁ బోయెను. ఆతఁడు జలంబులను ద్రాగుచుండఁగా నందు బలరామకృష్ణు లాతనికిఁ గనుపించిరి. అందుల కారఁ డద్భుతము నంది తనదృష్టి రథముపైనిలిపి చూచెను. వారు రథముమీఁదనే యుండిరి. అకూర్మఁడు కృష్ణనిమహిమ కత్యద్భుతమునంది, యద్దేవదేవు ననెకవిధముల స్తుతించి రథమెక్కెను. కృష్ణఁడు మధుర కేఁగి కంసుని వధించెను. నాటినుండియు నకూర్మఁడు కృష్ణని గొలుచుండెను.

ద్వారకాపురమున సత్యాజి త్తను సతఁడు తనపుత్రిక యగు సత్యభామను గృష్ణున కొనంగనని కోరిధము వహించి

శతధన్వుఁడైట్లయిన సత్రాజిత్తునకు హానిగూర్చు సమయము నకై వేచియుండెను. ఇట్లుండ బలరామకృష్ణు లొకప్పుడు హస్తినాపురమున కేగిరి. ఇదియే సమయ మని తలంచి శతధన్వుఁడు సత్రాజిత్తునుజంపి యాతనియొద్దనున్న మణి నపహరించి, కృతవర్కయను వానింజేరి, కృష్ణునితో యుద్ధము సేయుటకుఁ దనకునహాయము గమ్మని యడిగెను. కృతవర్క యందులకు సమ్మతించలేదు. అంతట నాతఁ డక్రూరునడిగెను. పరమ భక్తాగ్రేసరుఁడగు నక్రూరుఁడు హఠితోఁ గయ్యముసేయుటకు సమ్మతించునా? ఆతఁడు శతధన్వుని విలోకించి యిట్లు పలికెను. “నీవెంత యవివేకి వయితివి! వాసుదేవుని నెవ్వరిగా భావించితివి? సృష్టిస్థితిలయకారణం డగు శ్రీమన్నారాయణునిగా నెఱుఁగుము. ధరాభారము బాషఁదలంచి శ్రీహరియే కృష్ణరూపమున యాదవకుల క్షీరజలధి పూర్ణక్షపాకరుడై జనించినాఁడు. అట్టి మహనీయుని నేను భజింతును, సేవింతును. ఆతనిపాదములకు మొక్కిక్కుదును.” ఇతఁ శతధన్వున కేమియు మార్గము దోచలేదు. కృష్ణుఁడు హస్తినాపురమునుండి వచ్చి శతధన్వునివలన సత్రాజిత్తు వధింపఁబడినని విని యాతని యంతయుఁ జూచితిరును. ఈ విషయమును గూర్చి శతధన్వుఁడు భయంబంది, తాను సత్రాజిత్తును జంపి, కైకొన్న మణి నక్రూరునియొద్ద దాచి, ద్వారకానగరము విడిచియెచ్చుఁ టిగో పాటిపోయెను.

సత్యభామ హస్తినాపురమున కేగి శతధన్వుడు తన తండ్రింజంపి మణి నపహరించి యెటకో పాటిపోయి నాడని కృష్ణున కెఱిగించి దుఃఖించెను. కృష్ణుడు డామె నూరడించి, చక్రధారియై రథంబెక్కి బయలుదేరి శతధన్వున వ్యపించుచుఁ బోయి యొకచోట వానింగాంచి, చక్రమున వాని శిరముఁ ద్రొంచెను. కాని వానిదగ్గఱ మణిమాత్రము లేదు శత ధన్వుడు హరిచేఁ గూలుట విని తనకడ మణియున్న కారణమున భయమంది, యకూర్మరుడు ద్వారక విడిచి చనెను. అకూర్మరుడు పురము విడిచిననాటనుండియు క్షామము సంభవించెను. పెక్కు లుత్పాతములు దోచెను. ఇంకులకుఁ గారణమేమై యుండునని కృష్ణుడు పెద్దలతోయోజింప వారిట్లనిరి. “నందనందనా! పూర్వము వారణాసిపురమున క్షామము సంభవించెను. అప్పుడు తన్నగరాధీశుఁ డకూర్మరున తండ్రియగు శ్వఫల్గునిఁ గొనిపోయి తన తమాజాత నాతని కొనంగి పరిణయము గావించెను. శ్వఫల్గుడు వారణాసి ప్రవేశించిన యంతః వర్షములు గుఱిసెను. పుడమి సమస్త సస్యసమృద్ధయై యొప్పెను. కఱపు నశించెను. మన యకూర్మరుడు గూడ తండ్రియంతటివాడు. అకూర్మరుడు మనపురమువిడిచి యరిగిన నాటనుండియు ఘన కిట్టిది సంభవించినది. కావున నీవెల్లయున నాతని రావింపుము.” కృష్ణుడు వారిమాటలు విని యాక్షణముననే చారులను బంపి యకూర్మరుని ద్వారకానగరము నకు రావించి గౌరవించెను. అనంతరము కృష్ణుఁ డకూర్మరునిఁ



జూచి నెమ్మదిగా “అక్కూరా! శతధన్వుడు నీయొద్ద మణి దాచినాడని నేను వినియుంటిని. ఇందలి నిజము నెఱుంగక దానిని నేనే యపహరించి యసత్వము బలుకుచుంటి నని మా యగ్రజుడు తలంచుచున్నాడు. కావున మాయన్న సందేహముఁబాపి యమ్మణిని నీవే యుంచుకొనుము” అని పలికెను. అక్కూరుడు జరిగిన వృత్తాంతమంతయు కృష్ణున కెఱింగించి తనయొద్దనున్న మణి హరికిసమర్పించి ద్వారకయం దుండెను. అక్కూరుడు ద్వారకఁ బ్రవేశింపఁగనే త్రామ మడంగెను. నాటనుండియు నక్కూరుడు కృష్ణుని విడువక నేవించుచు నాతని యనుగ్రహమునకుఁ బాత్రుఁడై భక్తులలో ముఖ్యుఁడయ్యెను.



## 6. నృగు మహారాజు.



“ఆ॥ కృష్ణ వాసుదేవ ♦ కేశవ పరమాత్మ  
యప్రమేయ వరద ♦ హరి ముకుంద  
నిన్ను జూడఁ గంటి ♦ నీకృపఁ గనుగొంటి  
నఖిలసౌఖ్యపదవు ♦ లందఁ గంటి.

పూర్వము ఇత్వాకునకుఁ దనూజుడగు నృగుడను నొక రాజు కలఁడు. ఆతఁడు ధర్మసంఘుఁడై రాజ్యపరిపాలనము నేయుచు ననేక యాగములను జేసి, వసుధామరకోటి కనేక

విధములయిన దానంబుల నొనర్చి యధిక విఖ్యాతి నందెను. ఆతఁడు భూసురులకు దానముగ నిచ్చిన గోవులను గణు తించుట కెవ్వరును శక్తులుగారు. ఆతఁడు వాపీ కూప తటాక వనము లనేకములు నిర్మాణము జేయించెను. ఇట్లుండ నొక్కనాఁడు కశ్యపుఁడను బ్రాహ్మణున కొకగోవును దాన ముగ నిచ్చెను. ఆగోవు తప్పినచ్చి రాజేంద్రునిగోవులమందలోఁ జేరెను. నృగుఁ డాసంగతి తెలియక యాగోవును మరల నింకొక భూసురునకు దానముగ నిచ్చెను. ఈవిప్రుఁ డాగోవును దనగృహమునకుఁ దీసికొని పోవుచుండగా, మొద లు దానముఁ గొన్న కశ్యపుఁడు వచ్చి ‘యాతనిం గాంచి నాగో వును నీ వెల తీసికొని పోవుచుంటివి?’ అని రోషముతోఁ బలి కెను. ‘మహారాజు నాకు దీనిని దానముగా నిచ్చె’ నని యా బ్రాహ్మణుఁడు ప్రత్యుత్తర మిచ్చెను. ఆయిరువురు బ్రాహ్మ ణులును దాని విషయమై ఘోరముగఁ గలహించి తుదకు నృగునికడకుఁ బోయిరి. కశ్యపుఁడు రాజుం జూచి యిట్లు పలి కెను. “రాజేంద్రా! సకలధర్మములను గాపాడుచున్న నీవు నేఁడు ధర్మముఁ దప్పి చరించితివేల? నాకు దానమిచ్చిన యావు నీమందలోఁ దప్పివచ్చి కలియుగాక! దానిని మరల నీ బ్రాహ్మణున కేమని దానమిచ్చితివి? ఇట్టివాని నేమందును?” అని పలికిన విని నృపాలుఁ డాతనిం గాంచి వినయముతో “భూసురోత్తమా! నన్ను మన్నింపుము. నేనీ విషయ మెఱుంగక యపరాధముఁ గావించితిని. నేను నరకకూపంబునఁ బడకుండ

రక్షింపుము. దీనికి బదులుగా నీ కొక లక్షగోవుల నొసంగెద” ననెను. కశ్యపుఁ డందులకు సమ్మతింపలేదు. నాకుఁ దొలుత నిచ్చిన గోవునే యొసంగ వలయు నని గట్టిగాఁ జెప్పెను. అంతట నృగుఁడు రెండవబ్రాహ్మణునిఁ బ్రార్థించెను. ఆతఁ డును సమ్మతింపలేదు. కశ్యపుం డాగ్రహముతో వెడలి పోయెను. రెండవబ్రాహ్మణుఁడు తన కిచ్చిన గోవును దీసికొని పోయెను.

కొన్నాళ్ళకు నృగుఁడు మరణించెను. యమకింకరులు వానిం గొనిపోయి దండధరునిముందుఁ బెట్టరి. ఆతఁడు నృగునిఁ జూచి,

“మ॥ మనుజేంద్రోత్తమ! వంశపావన జగ

న్మాన్యక్రియాచార నీ

ఘనదానకృతు ధర్మముల్ త్రిభువన

భ్యాతంబులై చెల్లడిన్

మును దుష్కర్మఫలంబు నొంది పిదపం

బుగ్యానుబంధంబులై

చనుసౌఖ్యంబులఁ బొందు పద్మజాని యా

జ్ఞం ద్రోవఁగా వచ్చునే.”

అని పలికి భూమింబడఁ ద్రోయించెను.

అట్లు నేలకుఁ ద్రోయఁబడిన యానృపాలుఁడు ఊసర వెల్లి రూపమును గైకొని ద్వారకాపుర పౌంతమున నొకజల రహిత కూపమునఁ బడియుండెను. ఇట్లుండఁ గొన్నాళ్ళ కా కూపము దరికి శ్రీకృష్ణునిపుత్రులగు ప్రద్యుమ్నాదులు వచ్చి

యా యూసర వెల్లిం గాంచి కొండవలెనున్న దానిరూపమున  
కచ్చెరువుఁబొంది దాని నందుండి వెడలించుటకుఁ బాశంబులఁ  
గట్టి లాగిరి. కాని యది కదలలేదు. అప్పుడు వారు కృష్ణుని  
సన్నిధికిఁ బోయి యావృత్తాంతము నెఱింగించిరి. వాసుదేవుఁ  
డయ్యెడ కరుదెంచి, యూసర వెల్లిం గాంచి, యొకతృణముచే  
దాని నీవలకు వెడలించెను. వెంటనే యా యూసర వెల్లి నృగుఁ  
డై నిలిచి కృష్ణునకు నమస్కరించి “దేవా! నీయనుగ్రహము  
వలన నాదుస్థితిఁ బాసి పూర్వరూపము గాంచితిని. నన్ను నీ  
భక్తునిగా నేలి నిరంతరము నాహృదయపద్మమున నుండుము”  
అని పలికి భగవదనుగ్రహమున దివ్యవిమోన మెక్కి దివం  
బున కరిగెను.



## 7. భీష్మఁడు.

“నీ. కుప్పించి యెగసినఁ ♦ గుండలంబులకాంతి

గగనభాగంబెల్లఁ ♦ గప్పికొనఁగ

నుఱికిన నోర్వక ♦ యుదరంబులోనున్న

జగములవేగున ♦ జగతిగదలఁ

జక్రింబుఁ జేపట్టి ♦ చనుదెంచురయమున

బైనున్న వచ్చని ♦ పటము జాఱ

నమ్మితి నాలావు ♦ నగుబాటు నేయకు  
 మన్నింపు మని కీర్తిడి ♦ మరలఁ దిగువ  
 తే॥ గరికి లంఘించు సింహంబుకరణి మెఱసి  
 నేడు భీష్మునిఁ జంపుదు ♦ సిన్నఁ గాతు  
 విడువు మర్దున యనుచు మద్దిశిఖిచ్చుష్టిఁ  
 దెరలి చనుదెంచు దేవుండు ♦ దిక్కు నాకు.”

భీష్ముని పితృభక్తి యనుపమానమైనది. పితృవాక్యపరిపాలనార్థము రాముఁడు నిజరాజ్యసంపదలను విడిచి భార్యతో నడవులకుఁ బోయెను. భీష్ముఁడు తండ్రినొకటకు వివాహమునే మానెను. ఈ భీష్ముఁడు వసిష్ఠునిశాపవశమున గంగయందు హస్తినాపురాధీశుఁ డగు శత్రునువృపాలునకు జనించినాఁడు. ఈతఁడు పరశురామునియొద్ద సమస్తవిద్యలను నభ్యసించి మహాబలపరాక్రమవంతుడై యొప్పుచుండెను. యువరాజు పదవియందున్న యీతని శౌర్యమును జూచి రాజు లెల్లరును భీతిఁ బొందుచుండిరి. శత్రునుఁడును గుమారుని శౌర్యపరాక్రమముల కచ్చెరువుఁ బొందాచుండెను. యశావనవయస్కుడైన భీష్ముఁడు రాజకార్యములయందుఁ బాల్గొనుచుఁ దండ్రికి విశేషము శ్రమలేకుండ హస్తినాపుర సామ్రాజ్యరథమును జక్కఁగా నడుపుచుండెను.


ఇట్లుండ నొక్కనాఁడు శత్రునుఁడు మృగయా వ్యాజంబున యమునాతీరంబున కరిగి యుచ్చట నోడ నడువు.

చున్న దాశరాజు కూతురగు మత్స్యగంధిని దిలకించి, తత్సం  
దర్శమున కద్భుతమంది, మోహితుడై యామెతండ్రికడ  
కరిగి, యామెను దన కిచ్చి వివాహముసేయు మని కోరెను.  
అందులకు దాశరాజు శంతనునిజూచి “విశ్వంభరాకళతా!  
నీయట్టివానికిఁ దనూజ నిచ్చుట నాకు సుకృతమే. నేను ధన్యుడ  
నగుదును. కాని నాకుమాత్ర మొకయభీష్టము కలదు. నీ పి  
కన్నియను ధర్మపత్నిగా గ్రహింపఁ దలఁచినవాడఁ వేని,  
యీమెయం దుదయించు కుమారుని రాజుగాఁ జేయుదు  
నని వాగ్దాన మిచ్చు. నీయభీష్టము ననుసరించెద ”నని  
పలికెను. దాశరాజు కోరికఁదీర్చుటకు శంతనుఁ డెట్లు  
సమ్మతించును? యువరాజపదవియం దున్న గాంగేయుఁడు  
కలఁడు కదా! ఆతనిం దలఁచి శంతనుఁ డేరియుఁ బ్రత్యు  
త్తర మీయజాలక “ఈవరము దప్ప మఱియొండు కోరు  
కొనుము” అనెను. దాశరాజుండులకు సమ్మతింపలేదు. శంత  
నుఁడు విగతమనోరథుడై నిజపురమునకు మరలివచ్చెను.  
ఆతఁడు నగరమును జేరి ననుమాటయేగాని, సత్యవతియందు  
గలిగిన మోహముచే నిద్రాహారములకు దూరుడయ్యెను.  
రాజకార్యములన్నియు మఱి చెను. నానాటికఁతడు శుష్కించు  
చుండెను. ఎప్పుడును మత్స్యగంధి విషయమైన చింతలో  
మునిగియుండెను. రాజేంద్రుఁ డీస్థితియం దుండుటకుఁ గారణ  
మెఱుంగక మంత్రులెల్లరును ననేకవిధములఁ దలఁచుచుండిరి.  
తండ్రిదుస్థితిజూచి గాంగేయుఁడు నెమ్మదిగా నాతనిం జేరి

యిట్లువలికెను. “జనకా ! నీవు వేటకుబోయి వచ్చిననాట నుండియు దీర్ఘచింతలో మునిగి యుంటివి. ఇందులకుఁ గారణము నా కావంతయుఁ దోచకయున్నది. సామంతరాజులెల్లరును నీకు విధేయులై యుండిరి. ప్రజలు సుఖముగా నుండిరి. ఇట్టియెడ నీచింతకుఁ గారణమేమి?” యని యడిగెను. శంత నుఁడు కుమారునిపలుకులు విని యిట్లు చెప్పెను. “పుత్రా! ఏకపుత్రుఁడును, ననవత్యుఁడును నొక్కటే విధమని శాస్త్రముల యందుఁ జెప్పబడియున్నది. నీవు మహాపరాక్రమవంతుఁడవు. అతినాహనుఁడవు. రణకోవిదుఁడవు. నీయునికి నమ్మరాదు. అందుచే వివాహమాడి యింకను దనయులఁ బడయవలయు నని కోరికయున్నది.”

భీష్ముఁడు తండ్రిమాటలు విని మంత్రప్రరోహిత బృందముతో యోజించి యారాజేంద్రుని చిత్తము నత్యవతియందు' లగ్నమైయుండుట గ్రహించి, దాశరాజుకడ కేగి 'సీతనూజయగు నత్యవతిని మాతండ్రి కొనంగి పరిణయముఁ గావింపు'మని కోరెను. అప్పలుకులు విని దాశరాజు గాంగేయుని విలోకించి “గాంగేయా! నీవు జనకార్థమై కన్యార్థివై వచ్చితివి. నీపితృభక్తి నే నెంతయు సంతసించితిని. నేను ధన్యుఁడనైతిని. నీరాకచే నీప్రదేశమంతయుఁ బావనమయినది. నాకు మీవంటివారిసంబంధము పడయుట దుస్సరము. కాని యిందు సావత్సరిదోషం బొకటియున్నది. అయ్యది నీచేత నివారించు

జడయవలయును. నీ వలిగితివేని హరిహరులయిన నోర్వజా



భీష్ముని శపథము.



లరు" అని పలికెను. దాశరాజుపలుకులయందు భావమును గాం  
గేముడు గ్రహించి "దాశరాజా! నీ విందులకు సందేహ మంద  
వలదు. మాతండ్రికొఱకు నేను శపథముఁ దాల్చుచున్నాఁడ.  
నీ తనూజ యగు సత్యవతియందు జనించిన కుమారుడే హాసి  
నాపురసామ్రాజ్యలక్ష్మికిభర్త కాఁగలడు. అతడే కారవకుల  
సితికారణుడగు నని పలికెను. ఈమాటలతో దాశరాజు తృప్తి  
నందక భీష్మునిఁజూచి మరల నిట్లనెను. "భాగీరథీకుమారా!  
నీవు సమస్త ధర్మసంవేదివికావున నిట్లు పలికితివి. నీవు చేసిన  
శపథమునకు భంగము నేయవు. కాని నా కొకవిషయమున  
సందియము వొడముచున్నది. నీ కుదయించు కుమారు లిందు  
లకు నైరించి యుందురా?" యనిన, నచ్చటివారెల్ల వినుచుండ  
భీష్ముడు "ఇదిగో! నేను బ్రహ్మచర్యవ్రతము స్వీకరించితిని.  
ఇట్లే నాజీవయాత్ర వెడలదీసెద" నని ప్రతిసఁ దాల్చెను. ఇట్టి  
ఘోరమైన ప్రతిజ్ఞచే దాశరాజు నొప్పించి, భీష్ముడు సత్య  
వతిని దనతండ్రికి వివాహముఁ జేయించెను. తనకొఱకు బ్రహ్మ  
చర్యవ్రతముఁ బూనిన కుమారునిభక్తికి సంతసించి శంతనుఁ  
డాతనికి స్వచ్ఛందమరణము వరముగాఁ బ్రసాదించెను. ఆహా!  
భీష్ముని పితృభక్తి వర్ధనీయముగదా! సమస్త భాగ్య భోగ్యం  
బుల కాటపట్టయిన రాజ్యమును, వైహికసుఖముల కాల  
వాలమయిన వివాహమును బరిత్యజించి, తన యశోడిండి  
మము దశదిగ్భాగముల మోగునట్లు చేసెను గదా!

సత్యవతియందు శంతనునకుఁ జిత్రరథ; విచిత్రవీర్యు  
లను నిరువురు కుమారులు జనించిరి. వీ రిరువురును యుక్త

వయస్కులు గాక పూర్వమే శంతనుడు మరణించెను. భీష్ముడు వారిని బెంచి పెద్దవారిగఁ జేసెను. చిత్రరథుడు వివాహము గాక పూర్వమే మృతినొందెను. భీష్ముడు కాశీ రాజపుత్రులగు నంబి కాంబాలికలను దెచ్చి విచిత్రవీర్యునకు వివాహముఁ జేసెను. ఈ విచిత్రవీర్యుని సంతానమే ధృతరాష్ట్ర పాండురాజులు. ధృతరాష్ట్రుడు యుక్తవయస్కుడైనంతనే భీష్ముఁ డాతనిని రాజుగాఁ జేసెను. మహాబలపరాక్రమవంతుడైన పాండురాజు రాజ్యమును సర్వవిధముల రక్షించుచుండెను. ధర్మ భీష్మార్జున నకుల సహదేవులను నేపుర పుత్రులం బడసి పాండురాజు స్వర్గముఁ డయ్యెను. ధృతరాష్ట్రునకు దుర్యోధన చుక్కాసనాదు లను నూర్వురు పుత్రులు జనించిరి.

—♦ భారత యుద్ధము ♦—

రాజ్యభాగమును గూర్చి కౌరవ పాండవులకు ఘోర యుద్ధము పొసఁగెను. ఇందు భీష్ముడు కౌరవ పక్షమున నుండెను. అట్లున్నను నాతఁడు ధర్మమునందే బుద్ధి నిలిపియుండెను. రణమున నాతఁడు పెక్కుండ్రయోధుల నుక్కడగించెను. ఒక నాటి యుద్ధమునీ నీతఁడు పూర్తిగ శౌర్యంబున విజృంభించి పాండవ సైన్యములను జీకాకువఱచు చుండెను. అట్టి సమయమున నాతని నెవ్వరును మార్కొనుటకు శక్తులు గాక యుండిరి. అర్జునుడు గూడ భయ మందెను. అప్పుడు కృష్ణుఁ డర్జునునకు దోకముఁ గలిగించుటకు, దాను రణమునఁ జక్రముఁ బట్టనని

ప్రతిజ్ఞఁ జేసియున్నను, గోపాద్రోకియై చక్రముఁ బట్టి  
 “నేడు భీష్మునిఁ దెగటార్చెద ” నని పలుకుచు రథము  
 నుండి నేలకు లంఘించెను. భీష్ముఁ డందులకు భయ  
 మందలేదు. ఆతనికిఁ గృష్ణనియం దద్వితీయమైన భక్తి  
 కలదు. భీష్ముడు కృష్ణనిసంరంభమును జూచి నిర్మలమైన  
 భక్తినిఁ బ్రకటించుచుఁ గరంబులు మోడ్చి యిట్లు పలికెను.  
 “కృష్ణా ! చక్రము ధరింప నని ప్రతిజ్ఞఁజేసి దాని కిప్పుడు భంగ  
 మొనర్చి చక్రముఁ బట్టినంతమాత్రమున నేను భయమందను.  
 కేశవా! అశాశ్వతమగు నీతనువున కాశించువాడఁ గాను.  
 నీవు నాతోఁ గయ్యముసేయఁ దలచుట నా పూర్వపుణ్యమని  
 భావించును. నందనందనా ! నేడు నాతల్లియగు గంగా  
 మహాదేవి వీరమాత యగును. పరశురాముఁ డిచ్చిన శరవిద్య  
 పావనం బగును. ముకుందా ! సంశయింపక నన్ను మార్కొని  
 భవదీయచక్రమున నా కంఠమును ఖండించి ముక్తి నొసం  
 గుము.” భీష్ముని పలుకులు విని కృష్ణుడు ముందున కడుగు  
 వేయలేకపోయెను. ఇదియంతయు నర్జునుని రణమునకుఁ  
 బోత్సాహపఱచుటకే కదా!

—♦ ని ర్వాణ ము ♦—

యుద్ధమున నీ భీష్ముఁ డనేకవీరుల సంహరించి, తుద  
 కర్జునునిచేతిలోఁ గూలెను. ఈతఁడు తండ్రియిచ్చినవరప్రభావ  
 మున శుభదినము వచ్చువఱకును శరీరమునఁ బ్రాణములు

దాల్చి, యంపశయ్య నుండి కృష్ణుని యనుమతిని ధర్మజున కనేక నీతూలు దెలిపి, యేకాదశీదినంబున దేహము విడిచెను. ఈతఁడు స్వర్గస్థుడైనదిన ముత్తిపావనమై “భీష్మేశాసన” యని యొప్పుచున్నది. పితృభక్తి, రాజభక్తి, దైవభక్తి మున్నగు నవి యీ మహానీయుని చరితమువలన మనము గమనింప వలసిన ముఖ్యవిషయములు గదా!

## 8. ప రీ క్షి తుఁ డు.

పరీక్షితుఁ డుత్తర యను కాంతయం దభిమన్యునకు జనించినవాఁడు. పాండవు లీతనికి హస్తినాపుర రాజ్యాభిషేకముఁ గావించి మహాప్రస్థానమున కరిగిరి. ఈతఁడు ధర్మము తప్పక మహాభాగవతశేఖరుడై రాజ్యపాలనము సేయుచు, నిరావతి యను కాంతం బెండ్లియాడి జనమేజయుఁడు మొదలగు కొడుకుల నల్వరఁ బడసి, కృపాచార్యుని గురుత్వంబున గంగా తీరంబున ననేకయాగములఁ జేసి, దిగ్విజయార్థము బయలు దేరెను. అట్టిసమయమున గంగాతీరమున నొక్కప్రదేశమున వృషభరూపమున నున్న ధర్మదేవుఁడును, గోరూపమున నున్న ధాత్రీయుఁ ‘గృష్ణుడు ప్రపంచము విడిచి చనిన కారణమున నధర్మములు హెచ్చుచుండ’ నని సంభాషించు కొనుచుండిరి. పరీక్షితుఁడు వారిని సమీపించి యా సంభాషణము వినుచుండ రాజలక్షణ ముద్గ్రీతుండైన యొకఁడు కడురయమున వచ్చి యాధేను వృషభముల నిర్దయుడై తన్ను దొడంగెను. పరీక్షి

తుండు వానిం జూచి యాగ్రహాయత్తచిత్తుండై యొరనుండి కరవాలముఁ దీసి సమీపించి “ఈధేను వృషభములు నీ కేమి యవకారముఁ జేసినవి? వీనిం దన్నుటకుఁ గారణమేమి? మమ్మ జబల పరిరక్షితమైన భూమియం దధర్మములు జరుగఁగూడ దను సంగతి నీకుఁదెలియదు కాబోలు! నీ వెవ్వఁడవు? నిన్ను శాసించెదను.” అని పలికి వెండియు ధేనువృషభంబుల ననేకవిధంబుల నోదార్చెను. అడిదంబు బెడిదంబుగ జడిపించిన యభిమన్యనందనునిఁ జూచి కలిపురుషుడు గడగడ వడఁక దొడంగెను. సృపాలుండు వానిం గాంచి “అర్జునుపాత్రుం డగు నీతఁడు భయమందినవారిని జంపఁడు. నీవు పాపచరిత్రుఁ డవు. మదీయ బాహుపాలితంబయిన ప్రదేశంబుల నుండఁదగవు. ప్రాణివధ, స్త్రీ, ద్యూత, పానంబు లను నాలుగుస్థలముల యందును, ససత్య మద కామ హింసా వైరంబు లను పంచస్థానం బులయందును నీ వుండు” మని చెప్పి వానిని బంపివేసి, ధర్మ దేవునకును భూదేవికిని సంతోషముఁ గలుగఁ జేసెను. ఇట్లు కలి నిగ్రహముఁ జేసి యారాజేంద్రుండు నిజపురమునకు వచ్చి సుఖ ముగా రాజ్యపరిపాలనము నేయుచుండెను.

—♦ శా ప ము ♦—

ఇట్లుండి యొక్కనాఁ డా భూరమణుండు మృగయావిహారమున కరణ్యమునకుఁ బోయి వేటాడి యులసి, గాహ వీడి తుండై మార్గముఁ దప్పి చరించుచు నొక్కప్రదేశమునఁ గన్నులు మూసికొని తపమును జేసికొనుచున్న శమీకుఁ డను

మహర్షిని గాంచి, యాతనిని సమీపించెను. అతడు తపస్సునం దుండుటచే రాజును బాడలేదు. 'నాకు దప్పి యగుచున్నది. జలము లి'మ్మని గట్టిగా నడిగినను నృపాలుని మాటలు ముసీం



ప రీ క్షి స్మ హ రా జ .

ద్రుఁడు వినిపించుకొనలేదు. అమ్మునీంద్రుఁడు నిమిలిత నేత్రుఁడై హరిభ్యానంబున నున్న సంగతిఁ దెలియలేక పరీక్షితుఁడు తన మనంబున “అక్కటా! భూకళత్రుఁడ నగు నే నరుదేర నన్నుం గాంచి యీముని సంభాషింపక యున్నవాఁడు. దాహమైన నొసంగక యున్నాఁడు. ఋషియగు వీని కింత గర్వమా?” యని తలంచి, యలుక వహించి, యచ్చటనున్న మృతసర్పమును వింటికొప్పునఁ దెచ్చి మునీంద్రుని మెడపై వైచి పురంబునకుఁ జనెను.

కొంతసేవటి కచ్చటికి శమీకుని పుత్రుఁడగు శృంగి వచ్చి తండ్రిమెడపైనున్న సర్పశవమును జూచి భయమంది సమీపవద్దలగు శిష్యులచే నంతయు నెఱింగి, రోషంబున విజృంభించి మనంబున నించు కంతయు సంశయింపక వింటి కోపున మృతోరగంబును దెచ్చి నాతండ్రి మెడయందు వైచిన యా రాజేంద్రుఁడు నేటి కేడవనాఁడు తక్షక ఫణింద్రు విమానల హేలినంహతినిం జచ్చుగాఁక” యని శపించి, తండ్రిమెడయందున్న మృతసర్పమును దీసి వేసెను. పిదప శమీకుఁడు సమాధిఁ జాలించి కన్నులు తెఱచి చూచి కుమారునివలన సమస్తమును విని మిగుల విచారించి యిట్లనెను. “కుమారా! ఆగ్రహముఁ బూని రాజేంద్రు నేల శపించితివి? ఆతఁడు ధర్మపరుఁడై రాజ్యమును బరిపాలించుచున్నాఁడు. ఆతఁ డవివేకముచే నాయెడల నట్టికార్యముఁ జేసి నందుల కి వాగ్విహింపఁ దగునే? రాజు నశించినచో రాజ్య

మందుఁ జారచోరాదులు సంచరింతురు. వర్ణసంకరములు గలుగును. పరీక్షితుఁడు సామాయ్యుఁడు గాఁడు. పరమభాగవతుఁడు; భారతవంశమునఁ. అట్టివానికిఁ గీమఁజేసి పాపము గట్టు కొంటివి” అని యనేకవిధంబుల నాడి యాశమీకుఁడు తద్వృత్తాంతము సరపాలున కెఱింగించిర మ్మని యొక్కశిష్యునిఁ బంపెను.

మునిశిష్యుఁడరిగి పరీక్షితునకు శృంగిళాపము నెఱిగించెను. భూపాలుఁడు మహానుభాసాగరమున మునిగి “అక్కటా! ఏటికి వేల కేగితిని? దప్పిఁగొని శమీకుని సన్నిధి కరిగి గాఢసమాధియందున్న యాతనిగళంబున మృతశోరగ మేల వేసితిని? దైవయోగము కెవ్వరును దప్పింపఁ జాలరు. గోబ్రాహ్మణదేవతలకుఁ గీ దొనర్చిన పాపము కట్టికుడుపకయుండువా?” యని విచారించి వైరాగ్యమనస్కుడై రాజ్యము విసర్జించి గంగాతీరంబున కేగి చిత్తంబు గోవిందపదాయత్తంబుఁ గావించి ప్రాచూనవేశంబున నుండెను. అచ్చటి కనేకమునీంద్రులగుదెంచి, పరీక్షితుఁడు వారికిఁ దనశాపమును గూర్చి యెఱింగించి, తనకు ముక్తిగలుగుమార్గంబుఁ జెప్పఁడనిపలికి జనమేజయుం డను తన కుమారునకు రాజ్యాభిషేకముఁ గావించెను. అంత మునీంద్రులందరిలో నుత్తముఁడగు శుకమహాముని యాతనిని విలోకించి,

“ఉ. ఏనుమృతుండనాదుననిఁ ముంతభయంబుమనంబులోపలకా  
మానుము సభవంబు గల ♦ మానవకోటికిఁ జాప్ర నిత్యమా



గాన హరిందలంపు మిఁక ♦ గల్గదు జన్మము నీకు ధాతిపై  
మానవనాథ! పొందెదవు ♦ మాధవలోకనివాససౌఖ్యముల్.”

అని వచ్చియించి, యాతినికి భాగవత్కథలఁ జెప్పఁదొడఁ  
గెను పరీక్షితుఁడును మనంబున నన్యచింతలఁ బ్రవేశపెట్టక  
శ్రీహరిని దలంచుచుండెను.

అంత సప్తమదివసంబు వచ్చెను. విప్రశాపము ననుస  
రించి పరీక్షిద్వధార్థంబు తక్షకుఁడు బ్రాహ్మణవేషమున  
వచ్చుచుండెను. సర్పముచేఁ బరీక్షితుఁడు మృతినందును  
గావున నాతినిని బ్రదికించి ధనముగైకొనవలయు నని కాశ్య  
పుఁడను మాతృకుఁడు గూడ వచ్చుచుండెను. ఇరువురును  
మార్గమధ్యనఁ నఁ గలిసికొని తమతమ వృత్తాంతములఁ దెలిసి  
కొనిరి. తక్షకుఁడు కాశ్యపునకు నపరిమితధనం బిచ్చి పరీక్షి  
న్నికటంబునకు రాకుండఁజేసి పంపి తాను పరీక్షిన్మహాగాఢ  
చెంతకుజేరి యొక్కఫలం బిచ్చి చనెను. రాజేంద్రుండు దాని  
నాస్వాదించెను. వెంటనే యాఫలమునుండి యొకక్రిమి వెడలి,  
మహాకాళోదరమై పరీక్షితునిఁ గరచెను. అంతటఁ బరీక్షితుఁడు  
సర్పవిమాగ్నిచే భస్మీభూతుఁడయ్యెను. ఈకథచే నంతవారికి  
విధి యలంఘ్యమని, నత్సంగము మోక్షప్రదమని తెలియు  
చున్నది.



## 9. ధృతి పుట.



హరిభక్తియనిన సామాన్యమైనది కాదు. అది మానవునకు విజ్ఞానము, సంపదలు, నిఖిలమంగళముల నొనగూర్చును. భయంకరమైన సంసారసాగరము దాటవలయునన్న హరిసేవ యను నావ దప్ప మఱియొకమార్గము లేదు. భక్తులను రక్షించుటకు గంకణముఁ దాల్చిన శ్రీమన్నారాయణుని సేవించుటకు నందఱును నస్తులే. బాలుఁడు, వృద్ధుఁడు, కుంటి, గుడ్డి యను భేదమును బాటింపఁ బనిలేదు.

పూర్వము ఉత్తానపాదుఁ డను నొక రాజేంద్రుఁడు కలఁడు. ఆతఁడు ధర్మసంఘటనై నిరంతరము బ్రజాసౌఖ్యమునే మనఁబాసఁ గోరుచు రాజ్యపరిపాలనము సేయుచుండెను. ఆతనికి సునీతి, సురుచి యను నిద్రఱు భార్యలు కలరు. ఆతఁడు సమస్తధర్మములును దెలిసినవాఁడైనను మోహమును మాత్రము జయింపలేకపోయెను. చిన్నభార్యయగు సురుచి యం దాతని కెక్కువమోహము. సునీతికి ధృతిపుటను, సురుచికి సుత్తముఁడు నను కుమారులు గలిగిరి. ఇక్కుమారులు దినదిన ప్రవర్ధమానులై క్షిపాకరులచందంబునఁ బెఱుగుచుఁ దల్లిదండ్రులకుఁ దమ బాల్యక్రీడలచే సంఘోషమును గలుగఁ జేయుచుండిరి.

ఉత్తానపాదుడు రెండభార్యయుం దెక్కువ యను రాగము గలిగి యున్నవాడగుటచే నెప్పుడు నామమందిరమందే యుండును. ఇట్లుండ నొకదినమున సురుచి గృహంబున నుత్తానపాదుడు తత్తముని దన యంకపీఠమున గూర్చుండఁ జెట్టికొని ముద్దులాడు చుండెను. ఆసమయమున నచ్చటికి ధృవుడు వచ్చి, యుత్తముడు తండ్రి తొడపైఁ గూర్చుండుటఁజూచి, తానుగూడ నట్లుండుటకు సంతోషముతోఁ దండ్రిని సమీపించెను. ఉత్తానపాదుని ప్రక్క నిలిచి యున్న సురుచి ధృవుని సంభ్రమము నెఱింగి, యడ్డము వచ్చి యుక్కుమారు నీవలకు లాగి “ధృవుడా! నీవు తొందరపడవలదు. నీ సంభ్రమమునకుఁ గారణము నేను గ్రహించితిని. ఇట్టి సంతోషమును పొందుటవలనఁ బ్రయోజనము లేదు. నీవు తండ్రియంకపీఠము నెక్కువృణ్యమును నోచుకొని యుండలేదు. అట్టిభాగ్యమే నీకున్నచో నాకే తనయుడవై యుందువు. కావున నీ కట్టి యభీష్టమున్నచో శ్రీమన్నారాయణుని జేవింపుము. నీ కాభాగ్యము తప్పకలభించును” అనిపలికెను. అట్లు సురుచి వలికిన విని యుత్తానపాదుడు డూరకుండెను. కాని వారింపలేదు. ధృవుడు బాలుడైనను సవతితల్లియాడువా క్యము లాతనిహృదయమును దహించివేసెను. అందులో నాతఁడు మిక్కిలియవుత్సాహము. ఆపరాధవమును సహింపలేకపోయెను. అతని కన్నులనుండి జలము ప్రవాహముగతిఁ బాఱుదొడఁగెను.

మహా దుఃఖముననున్న మునింగెను. “సవతితల్లి యట్లు చేసినఁ జేయుగాక! తండ్రి యందులకు నహించియుండె”నని యాతఁడు మఱిత యేడ్చెను.

ఇట్లు సురుచిచేఁ బరాధవింపఁ బడివెక్కి వెక్కియేడ్చుచు ధృతిపుండ్రు కన్నతల్లియగు సునీతిం జేరెను. సునీతి కుమారుని లంకమునఁ గూర్చుండఁబెట్టుకొని, చిక్కుపడ్డ కురులు చేత దుష్టులు దుఃఖమునకుఁ గారణ మడిగెను. ధృతిపుండ్రు సమస్తమును వినిపించెను. తన సవతివలన నిజకుమారునకుఁ జరిగిన పరాధవముఁ దలంచి యామెగూడ వగచి, కొంతసేఁ పట్టి ధైర్య మవలంబించి, ధృతిపునివి లోకించి యిట్లనెను. “నాయనా! నీవు చింతించినందువలనఁ బ్రయోజనము లేదు. లోకమునఁబ్రతిమానవుండును కర్మబద్ధుడైయుండును. ఆకర్మను చాటుట కెవ్వరును శక్తులు గారు. నిన్నుఁ జూచిన నాకును జంత కలుగుచున్నది. కాని నేనుగూడ నేమియుఁ జేయఁజాలను. మీతండ్రిచేత నేను వాసికంటెను గడుసీచముగఁ జూడఁబడుచున్నాను. దురదృష్టవంతురాలనగు నాకు జనించుటచేత నీ విట్టి పాపమును బొందితివి. ఈవిషయ మట్లంచుము. నందనా! సురుచిపలుకులలో నసత్య మేమియును లేదు. ఆమె వచించినట్లు నీవు శ్రీహరిపదముల నాశ్రయింపుము. సమస్త శుభములును గలుగును. చతుర్ముఖుని యంతటివాఁడతనింగొలుచుటచేతనే సృష్టికార్యమును జేయుటకు సమర్థుడైయున్నాడు.

భగవంతుడగు శ్రీమన్నారాయణుడుతప్ప నీ చింతఃబావుట కెవ్వరును జాలరు.

ధ్రువుడు శోకమును విడిచి, ధైర్యము వహించి, తల్లిమాటలు విని, శ్రీహరినిగూర్చి తపము సేయఁదలంచి యామి యనుజ్ఞబొంది, నగరమువిడిచి యడవితోవంబట్టి పోవు చుండెను. తోవయం దాతనికి నారదమునీంద్రుఁడు కని పించెను. నారదుఁడు ధ్రువుని వృత్తాంతం బంతయు యోగ దృష్టిని గ్రహించెను. ధ్రువున కౌతఁ డెవ్వరో తెలియక పోయినను భక్తిపూర్వకముగ నాతని పాదములకు నమస్కరించెను. నారదుఁ డాతనిగుణములకు సంతసించి సాహసమున కమ్మతమంది యాతని శిరమును దనఘాలముచే స్పృశించి, “కుమారా! నీసంగతి నంతయు నేను గ్రహించినాను. నీతండ్రి రాజాధిరాజు. మీ మందిరము లక్ష్మీనిలయము. భాగ్యభోగ్యములకు లోపము లేదు. నీవు బాల్యవయస్కుఁడవు. మానా భిమానములతో నవసరము లేదు. ఇట్టివి పురాకృతకర్మము ననుసరించి మానవులకుఁ గలుగుచుండును. ‘కష్టసుఖములు దిన కర్మము ననుసరించి వచ్చుచుండు’ నని యుత్తమజ్ఞాని తలంచుచుండును. నీవు శ్రీహరినిగూర్చి తపమునకుఁ బోవు చుంటివి. తపస్సుజేయుట యనఁగా నే మని భావించితివో నాకుఁ దెలియకున్నది. అనేకవేల వత్సరములు పరమనిష్ఠా గరిష్ఠులై తపముజేసిన మహాయోగులే యాతనిని జూడఁ

జాలక యుందురు. అట్టిచో బాలుఁడవగు నీ వెంత ? కావున నీవు నామాట విని యిట్టి యుద్యమమునుండి నీబుద్ధిని మరలించుకొని గృహంబున కరిగి సుఖంపుము” అనియెను.

నారదుని వాక్యములకు భృవుఁడు సమ్మతించలేదు. నారదుఁడు మరల ననేకవిధములఁ జెప్పెను. ఎంత చెప్పినను హరిపైఁ జేర్చిన తనచిత్తమును భృవుఁడు మరలించుకొనఁ దలంపలేదు. ఆ కుమారుఁడు ముసీందునిఁ గాంచి “మహాత్మా! నేను రాజపుత్రుఁడను, పౌరుషాభిమానములు మాకులీనుల కుగ్గుపాలతోఁ బెట్టఁబడును. ఇట్టివానికి వయస్సుతోఁ బనిలేదు. నేను శ్రీహరికై ఘోరమైన తపస్సుఁ జేయుదును. ఇదియే నా దృఢసంకల్పము. ఎన్నియొతరాయములు వచ్చినను నిండులకు నాచిత్త మన్యథా వర్తింపదు. దేవా! నీవు బ్రహ్మమానస పుత్రుఁడవు. నీకు దెలియనివిషయము లీపదునాల్గులోకముల యందునను లేవు. నాయందుఁ గృపాసముద్రుఁడవై, యే తెఱింగునఁ దపముఁజేసిన శ్రీహరి సాక్షాత్కారము వడయఁ గలుఁగుదునో, యట్టిది తెలిపి, నన్నుఁ గృతార్థునిఁ జేయుము. నీ కనేకవేల వందనములు నేయుదు” నని దీనుడై పలికెను. భృవునిమాటలకు నారదుఁడు మిగుల సంతసించి యింక నాతని చిత్తము తిరుగ దని నిశ్చయించి, యక్కుమారున కిట్లనెను. “భృవుఁడా! మనము దేనికిని గర్తలము కాము. సకలముభగవదధీనమైయుండును. తపస్సుఁజేయవలయు నని నీకు సంకల్పము.

గలిగించినవాడు భగవంతుడే యని తలంపుము. భగవంతుడగు శ్రీమన్నారాయణుడు లోకమునం దంతటను నిండి యున్నాడు. ఆతడు లేనిస్థలమే లేదు. విజ్ఞానము, మోక్షము, మొదలగువానిం బడయదలచినవాఁ డామహాత్ముని సేవించి తీరవలయును. తపస్సునకు దగిన నిర్మలమైన ప్రదేశ ముండ వలయును. యమునాతీరమున మధువన మున్నది. అది తపస్సునకు దగిన దివ్యప్రదేశము. భగవదర్చనకుఁ గావలసిన వివిధపుష్పము లుండును. ఆకలి, దీర్ఘగొనుటకు మంచి ఫలవృక్షము లున్నవి. విమలసలిలము లుండును. ఇఁకఁ గావలసిన వేమున్నవి? కుమారా! నీవు బాలుఁడ వగుటచే నియమములతోఁ బనిలేదు. ఆతనిని నిశ్చలమైన భక్తితోఁ గొలుపుము.” ఇట్లు పలికి యక్కుమారునియెడలఁ గరుణ వహించి యాతని కానారదుఁ డిరువదియేడుదినములు జపము దీక్షతోఁ జేసినచో ఖేచరులనైనఁ జూచుటకు శక్తికలుగు వాసుదేవమంత్రిమునువదేశించెను. ధృవుఁ డామునీంద్రునకు నమస్కరించి మధువన మార్గమునుబట్టి చనెను.

ఇక్కడ నగరమున ధృవుఁ డెచ్చటికో యెవ్వరికిని దెలియకుండ నరిగినాఁ డని యుత్తానపాదుఁడు విని చింతఁ బొందుచుండెను. ధృవుఁడు నగరమునుండి వెడలి నాట నుండియు నాతడు నిద్రాహారములకు దూరు డయ్యెను. నానాటికి శరీరము కృశించుచుండెను. రాజకార్యము లన్నియు

మఱచియుండెను. ఎప్పుడుఁ జూచినను ధృతిపురుషుని గూర్చిన చింతయే పొందుచుండెను. ఇట్లుండ నారదుండు డరుదెంచి ధృతి పురుషుని సేవయు నెఱింగించి యాతనికిఁ గొంతదైర్యము కలుగఁ జేసెను.

—: తపస్సు-శ్రీహరిసాక్షాత్కారము :—

నారదప్రబోధితుడైన ధృతిపురుషుడు మధువనమును బ్రవేశించెను. అచ్చట యమునయం దాతడు స్నానమాచరించి, నిశ్చలచిత్తుడై శ్రీమన్నారాయణుని గూర్చి ఘోరమైన తపస్సుఁజేయఁదొడంగెను. అతడు కఠినదీక్ష వహించెను. కొన్నిదినములు ఫలములఁ దినుచు, కొన్నిదినములు కేవలముదకమునే త్రావుచు, మఱికొన్నిదినములు నిరాహారుడగుచు నైదుమాసములు తపస్సుఁ జేసెను. అతని తపమునకు దేవతలందఱును భయమంది శ్రీహరి సన్నిధి కేగిరి. శ్రీహరి వారిం గాంచి “ధృతిపురుషు నాకొఱకుఁ దపము నేయుచున్నాడు. నే నిప్పుడే యరిగి వానికి సాక్షాత్కరించి తపము వారించెద” నని పలికి వారిం బంపివేసి తాను గరుడవాహనారూఢుడై ధృతిపురుషు తపమునేయుచున్న మధువనంబునకు వచ్చెను. అప్పుడు ధృతి పురుషుఁడేకాంగుష్ఠముమీఁద నిలిచి తపము నేయు చుండెను. లక్ష్మీకళత్కర డతనియెదుట నిలిచియుండెను. ధృతిపురుషు కన్నులు తెఱచి చూచి యపూర్వతేజమునకు విభ్రమమంది భగవంతుడు తన్ననుగ్రహించుటకు విచ్చేసె.



గాఁబోలు నని తలంచి, యానందబాష్పముల విడుచుచు నా దేవదేవుని పాదములపైఁ బడెను. అతఁడు బాలుఁడగుటచే నాభగవంతుని నేవిధమున స్తుతింపవలయునో తెలియలేదు. శ్రీహరి యాకుమారుని భావం బెఱింగి తనకొస్తముచే నాతని శిరసు స్పృశించెను. అంతట ధ్రువుఁడు దివ్యజ్ఞానముచేఁ బూరింపఁబడిన చిత్తము గలవాఁడయ్యెను. నూతనవికాసమా బాలుని మొగముపైఁ గనుపట్టెను. అపూర్వతేజశ్శాలి యయ్యెను. శరీరమునకుఁ గాంతియు, బలమును వచ్చెను.

అంతట నాతఁడు శ్రీమన్నారాయణునకు మరల నమ స్కరించి ముకుళితకరికమలుఁడై యిట్లనెను. “దేవా! సకల జీవులకును నీ వాధారుఁడవు. బాలుఁడనై నను నీకొఱకుఁ దప ముఁజేసిన న న్ననుగ్రహించుటకుఁ గృపఁబూని వచ్చితి. నన్ను రక్షింపుము. లోకపరిపాలనమున కీ వనేకరూపంబులఁ దాల్పు చుండువు. స్వామీ! నిన్నాశ్రయించి సంసారసాగరముఁ దరింపఁ దలంచితిని. తుండీ! నాకుఁ నీవే దిక్కని నమ్మియున్నాను. నిన్నాశ్రయించిన సద్భక్తుల కెట్టి సుగతి నిచ్చెదవో యదియే నాకుఁ బ్రసాదింపుము. ప్రతాపపౌరుషబలములు నీచిత్తమును రంజింపఁజేయఁజాలవు, నిశ్చలచిత్తములేని బ్రాహ్మణునికంటె నిశ్చలచిత్తముతో నిన్ను భజించి నీయనుగ్రహమునకుఁ బాత్రుఁ డయిన చండాలుఁడు పూజనీయుఁ డగును. నారదోపదేశ మున నిన్ను నేవించితిని. నీ దివ్యస్వరూపముఁ జూచినాఁడ.



ఘృతః కృతః శ్రీమహావిష్ణునామ దర్శనమిచ్చతే.

నాపాపంబులెల్లఁ బాసినవి. దేవా! నేను బాలుఁడను. సవతితల్లి యగు సురుచినాక్యము లగ్నికీలలవలె నాహృదయమును ద హీంచుటచే నిట్లు వచ్చి నిన్నాశ్రయించితిని. ఆశ్రయించినందు లకు నన్నుఁ గరుణించి నీదర్శనం బొసంగితివి. కృతార్థుఁడ నయితిని.”

ధువుని భక్తికిని నాతని నాక్యములకును భగవంతుఁ డానందమును బొందెను. ఆతఁడక్కమారుని విలోకించి యిట్లనెను. “కుమారా! మహాయోగీందులైన ను దుర్లభుండ నయిన నన్ను నీదృఢభక్తిచే వశముజేసికొంటివి. నీవలె నెవ్వ రును దపముసేయలేదు. నాయనుగ్రహమున నీవు మహాహస్తత మైన దివ్యపదము నందఁగలవు. ఇదివదియారువేల వత్సరములు చనినపిమ్మట నట్టిది నీకు లభించును. ప్రళయసమయమునందు గూడ నీపదమునకు నాశన ముండదు. నీజనకుఁడు కొన్నా శ్చకు రాజ్యము విడిచి వనంబుల కరుగును. నీతమ్ముఁడగు నుత్తముఁడు మృత్యునొందును. సురుచిగూడ తనయునిపై బెంగచే మరణించును.” అని చెప్పి మరల నిట్లు పలికెను. “ధువా! నీవు నాకుఁగడుఁగూర్చు భక్తుండవు. నీవు రాజ్య మేలునప్పుడు నన్నుఁ గూర్చి కృతువులు సేయుము. బ్రాహ్మణులను దృష్టి పఱచుము. కావలసిన సౌఖ్యభోగముల ననుభవింపుము. ఎవ్వరును బొందని దివ్యపదము నీ వందెదవు. ఇట్లు చెప్పి శ్రీ మన్నారాయణుఁడు నిజలోకమున కరిగెను.

అనంతరము ధృతిపుండ్రు శ్రీహరికరుణఁ గాంచితి నని నంతోషమును బొందుచు నిజపురాభిముఖుడై వచ్చుచుండెను. ఈతఁడు వచ్చుచుండుట చారులు కొందఱు చూచి నారదుని వాక్యములపైఁ గొంత ధైర్యము వహించి, నందఱుఁ డెప్పుడు వచ్చునా యని గడియ యొకయుగముగ గడుపుచున్న యుత్తాన పాదుని కడకు వచ్చి ధృతిపుండ్రు వచ్చుచున్నాఁ డని తెలిపిరి. రాజేంద్రుఁడు సంతోషమంది యాచారులకు బహుమాన మిచ్చి భార్యదులతోడను, మంత్రిపురోహితులతోడను ధృవున కెదురేగెను. ధృతిపుండ్రు వీరందఱినిఁ బురసమీపముననున్న వనంబునఁ గాంచెను. ఉత్తానపాదుఁడు ధృతివునిఁ గాఁగిలించు కొని ముద్దుపెట్టుకొనెను. సునీతియానందమునకు మేరలేదు. ధృతిపుండ్రు తండ్రికిని తల్లులకును నమస్కరించి, యుత్తముఁ గాఁగిలించుకొనెను. సురుచి ధృతివుని యపూర్వతేజమును జూచి పూర్వము తా నన్నమాట మఱచి “హరికరుణనందిన వారి కెట్టి కొఱంతయు నుండ”దని పలికి యక్కుమారుని దీవించెను. పిమ్మట వా రా ధృతివుని గజారూఢునిఁ జేసి మంగళ వాద్యములతోఁ బురమునకుఁ దోడ్కొనివచ్చిరి.

—♦ రాజ్యపరిపాలన ♦—

ఉత్తానపాదుఁడు తన యిరువురు కొడుకులఁ జూచి యానందించుచుఁ గొన్నాభ్యుండి, యుక్తవయస్కుఁడయిన ధృతిపునకుఁ బట్టాభిషేకమును జేసి, తాను తపోవృత్తి నుండు

టకు వనంబునకుఁ బోయెను. ధృవుఁడు రాజయ్యెను. ఆతఁడు సత్యధర్మములు దప్పకుండఁ బ్రజలను గన్న బిడ్డలవలె జూచుచు రాజ్యమేలుచుండెను. ఈతఁ డీరువురు కాంతలం బెండ్లియాడి వారియందు మువ్వురు పుత్రులను నొక్క పుత్రికను గాంచెను.

ధృవుని తమ్ముడగు నుత్తముఁడు వివాహము గాక పూర్వమే హిమాలయచాతమున నొక యక్షునిచేఁ గూలెను. కుమారునిపై బెంగచే సురుచి వానిమార్గము ననుసరించెను. ధృవుఁడు తమ్ముని మృతికి మిగులవగచి యక్షులపై బగఁ దీర్చుకొనఁ దలంచి బాణపాణియై దివ్యరథమెక్కి బయలు వెడలి హిమవత్పర్వతముచేరువను యక్షులనివాసమగు నలకా పురిసమీపమున నిలిచి వారిని రణమున కాహ్వానించుచు శంఖము పూరించెను. యక్షులందఱును పచ్చి ధ్రువుని మార్కొనిరి. ఆతఁ డావంతయు భయమందలేదు. రణరంగమున కాల రుద్రునిలీల జెలంగుచు నందఱ కన్నివిధముల వివిధ నారాచ పరంపరలతోఁ బ్రత్యుత్తరమిచ్చెను. యక్షు లనేకమాయల సేయుచుండఁ దుదకు ధృవుఁడు నారాయణాస్త్రమును బ్రయోగించెను. అప్పుడు స్వాయంభువుమనువు పచ్చి ధృవుని శాంత చిత్తునిగాఁ జేసి యక్షేశ్వరుండగు కుబేరునితో సఖ్యముఁజేసెను. పిదప నాతఁడు నిజపురమున కరిగెను.

—♦ ధృ వ మ ం డ ల ము ♦—

శ్రీహరికిఁ బ్రీతిగ ధృవుఁ డనేక యాగములుఁ జేసి, యశమంది తుద కిహలోకసౌఖ్యములను వర్జించి కుమారు

నకుఁ బట్టము గట్టి తపముఁ జేసికొనుటకు బదరికావనమునకుఁ బోయెను. ఆతఁ డచ్చటఁ దపము నేయుచుండ నొక దివ్యవిమానమువచ్చి యాతనియెదుట నిలిచెను. విమాననిర్వాహకులు విష్ణుకింకరులని గ్రహించి ధ్రువుఁడు వారలకు నమస్కరించెను. వారు ధ్రువుని విలోకించి “నృపాలా! మేము విష్ణుదాసులము. నీవు బాల్యమునచేసినఁ తపస్సునకు శ్రీమన్నారాయణుఁడు మెచ్చి, నిన్నుఁదోడ్కొని రమ్మని మమ్ముఁ బంపినాఁడు. ఈ విమానమెక్కు ” మనిరి. శ్రీహరికరుణచే ధ్రువుఁడు హిరణ్యయరూపముఁ దాల్చి భూతలముననున్న తనతల్లిం దలఁచుకొని విచారింప విష్ణుకింకరు లాతనిభావం బెఱింగి నీతల్లిగూడ స్వర్గమునకు వచ్చుచున్నదని తెలిపిరి. ధ్రువుఁడు విమానారూఢుడై గ్రహమండలమును, ద్విలోకములును, సప్తముని మండలమును దాటి శ్రీహరిచే నొసంగఁబడిన మహాన్నతమైన దివ్యపదము నందెను. అదియే ధ్రువమండలము. ఆహా! దైవభక్తి యెంతటిమహత్కార్యమైనను సులభసాధ్యముగ నొనర్పఁ గలదనుట కిదియే తార్కాణము.

## 10. నా ర దు : దు .

శ్రీహరిని సేవించుటకుఁ గులముతోఁబని లేదు. చండాలుడయినను నిష్కళంక మయిన హృదయముతో నిర్మలజ్ఞాన

సంపత్తితో, నిశ్చలభక్తితో శ్రీమన్నారాయణుని సేవించి యాతని యనుగ్రహమునకుఁ బాత్రుఁడయినచోఁ బూజనీయుఁడని చెప్పటకు సంశయము లేదు.

నారదుఁ డొక బ్రాహ్మణునియింటనుండు దాసికిఁ బుత్రుఁడు. ఒక సమయమున నా బ్రాహ్మణునియింటికి గొందఱు యోగులు వచ్చి వర్షాకాల మంతయు నచ్చటఁగడుపఁదలఁచి యుండిరి. అప్పు డీనారదుఁడు బ్రాహ్మణునిచే నాయోగులకు సవర్యలు సేయుటకు నియమింపఁబడెను. నారదుఁడు చిన్నదాఁ డయినను ససస్యముఁజెప్పక యుండుట, పెద్దలయందు భక్తి, శాంతము మొదలగు సద్గుణములన్నియు నాతనియందు మూఁభవించి యుండెను. పరిచర్యకు బ్రాహ్మణునిచే నియమింపఁబడిన యీతఁడు యోగులను నెంతయో భక్తితో సేవించుచు వారిచిత్తముల రంగిల్లఁ బ్రవర్తించుచుండెను. అసహ్యమనక మహాప్రసాదమని భావించి, యీతఁ డాయోగుల యుచ్చిష్టమునుగూడఁ దీనుచుండెను. యోగులు హరినామ సంకీర్తనము సేయునప్పు డీతఁడు మిఁకలశ్రద్ధతో వినుచు దానుగూడ దనచిత్తమును హరియందుఁ జేర్చి పారవశ్యమును బొందుచుండెను. ఇట్లుండ గొన్నాళ్ళకు వర్షము లాగినోయినవి. ఆ యతీశ్వరు లాగ్రామమునుండి పోవుటకు సంసిద్ధులైయుండి నారదునియెడల దయగలవారై యాతనికి శ్రీహరిని సేవింప వలసిన విధానమును జెప్పి చనిరి. యోగుల యుపదేశమును

బొందిన నారదునకు మంచి జ్ఞానము కలిగెను. శ్రీమన్నారాయణుని మనంబున నిలిపెను. శ్రీహరికంటె నితరదేవము





లేడను యాతడు దృఢముగా నమ్మెను. ఆతడు చిరంతరము భగవంతుని సేవించుచుండియు, దన యజమాని చెప్పెడు పనులను మిగులశ్రద్ధతో జేయుచుండెను. తల్లి కీ నారదుడేకపుత్రుడు. స్థితికి పేదయినను, బ్రేమకు బేదటికము లేదుకదా! ఈతనియందు దల్లికి ప్రేమ యధికమై యుండెను. ఒక్కొక్కనాడు బ్రాహ్మణునియింటఁ దీర్పవలసిన కృత్యము లాలస్యమైనప్పుడు నారదుడు రాత్రిసమయమున గృహము నకుఁబోవు వాడుక కలదు. అట్టి సమయమున దల్లి వాని కెదురేగి “నాయనా! వచ్చితివా! ఆఁకొంటివి కాఁబోలు, రమ్మ!” అని కొఁగిలించు కొనుచుండును. నారదుడు మాత్రము జ్ఞానము నార్జించి యుండుటచే మాయావ్యామోహమునఁ బడకయుండెను. ఇట్లనేక దినములు గడచెను.

ఒకనాటి సంధ్యా సమయమున నారదునితల్లి క్షీరములఁ బిదుకుటకుఁ గోపుదగ్గఱకుఁ బోవుచుండఁగా విధివశంబున సర్పదష్టయై పాణిములు విడిచెను. తల్లి మరణమును గాంచి నారదుడు దుఃఖపూరితమానసుఁడు గాక భగవంతుడీ విధంబునఁ దన్ను గరుణించె నని తలచి, ధైర్యము వహించి యాసుకుఁ బ్రేతకార్యములు నిర్వర్తించి, తపస్సుజేయుట కొక మహారణ్యమునకుఁ బోయెను. అచ్చట నొకవృక్షముకింద నాసీనుడై మనంబును శ్రీహరిపై నిలిపి చింతింపుచుండ నాతని కొక దివ్యతేజము కనబడెను. కాని యది యంతలో మాయ

మయ్యెను. ఆతఁ డందులకు విభ్రాంతి నంది చూచుచుండ నిర్జనమైన య వ్యవస్థలలో “నారదా! నీవు విచారింపవలదు. నన్నీ భవంబున నీవు చూడజాలవు. నీ యభీష్టము దీరు నని సూచించుటకు నాతేజము కొంచెము నీకుఁ జూపితిని. మదీయ సేవారతి నీకు వ్యర్థముకాదు. నీవు నన్ను రాజోవు జన్మమున వీక్షింపఁగలవు. నాకరుణకుఁ బాత్రుఁడ వగుదువు. నాభక్తులలో నగ్రగణ్యుఁడ వగుదువు.” అను పలుకులు వినవచ్చెను.

ఈపలుకు లతఁడు విని సంతోషమునంది శ్రీహరిం గూర్చి ఘోరమైన తపస్సు జేయుచుఁ గాలమునకై నిరీక్షించుచుండెను. అట్లుండఁ గొంతకాలమున కతఁడు మరణించి, మరల బ్రహ్మాదేవుని తేజము వలన జననమంది, నారదుఁ డను మునీంద్రుఁడై శ్రీమన్నారాయణుని యనుగ్రహము నకుఁ బాత్రుఁడై, నిరంతరము హరింగీర్తించుచు తిలోకముల యందుఁ జరించుచుండెను. ఆహా! భగవద్భక్తులగు సాధుజనుల కృపచేగదా నారదుఁ డిట్టి ప్రసిద్ధిఁ బడసినది.

## 11. గ జేంద్ర మోక్షము



“సీ. కలుగఁడే నాపాలి ♦ కలిమి సందేహింప

గలిమిలేములు లేక ♦ కలుగు వాఁడు

నా కడ్డపడరాడె ♦ నలినసాధువులచే

బడినసాధుల కడ్డ ♦ పడెడు వాడు

చూడరాడె నాపాటు ♦ జూపుల జూడక

చూచువారలఁ గృప ♦ జూచు వాడు

లీలతో నామొ తాళి పడె మొఱిగెల

మొఱి లెఱుంగుచు దన్ను ♦ మొఱి గువాడ

తే॥ అఖిలరూపము దసరూప ♦ మైన వాడు

ఆదిమధ్యాంతములు లేక ♦ యడరు వాడు

భక్తజనమాల దీనల ♦ పాలివాడు

వినరాడె చూడరాడె తలపరాడె ♦ వేగ రాడె.”

త్రికూటాచలం బను పేర నొప్పు నొక పర్వతరాజము కలదు. ఆపర్వతముమీఁద కనుదినంబును గంధ ర్వాదులు విహరించుటకు వచ్చుచుందురు. దాని సమీపమున ననేకారణ్యములును, సెలయేళ్ళు మొనలగునవి సౌందర్యముగ గనఁబడుచుండును. ప్రకృతిశోభ జూడవలయు నన్న నాప్రదేశముననే చూడవలయును, అచ్చటనున్న యొక షహారణ్యమునఁ గల యేనుఁగు లన్నియు నొకనాడు గుంపులుగుంపులుగాఁ జేరి విహారమునకు బయలుదేరెను. ఆ యేనుఁగు లన్నియు దారి యందున్న వృక్షముల శొమ్మలను దమ తొండములచే విఱచుచు, వృక్షములను బట్టి పెల్లగించుచు, నొకదాని నోటి నుండి యొకదాని కందిచ్చుచు, జిత్రవిచిత్రగతులఁ బోవు

చుండెను. ఇట్లు వచ్చునప్పు డొక కరీంద్రుని తనతో  
వచ్చుచున్న గజములను విడిచి దారిదప్పి కొన్ని యేనుఁ  
గులతో మఱియొక మార్గమును బట్టిచనెను. ఇట్లు చనిచని  
యాగజం బరిణ్యంబంతయు గ్రమ్మరి, దప్పినొంది యా  
ప్రాంతమున నున్న యొక యగాధమైన మడుంగును జేరి  
యందుఁ బ్రవేశించి సలిలంబుల గడువారఁ గొలిచి మీస  
మకరసంతతి భయమందునట్లు తొండమున నీరంబులు బూర్తిగ  
బూరించి విడుచుచు, నా సరోవరమెల్లఁ గలఁచివేయుచుం  
డెను. అపుడు గ్రాహంబొకటి వచ్చి కరీంద్రుని పాదమును  
బట్టి బంధించెను.

గజమొంత బలముగలది యయినను జలంబులలోనున్న  
మకరియెడుట నది యంతయు వ్యర్థమయ్యెను. కాని యయ్యది  
ధైర్యమును విడువక మొసలినిఁ దనదంతములచేఁ బొడిచెను.  
దొండముచేఁ గొట్టెను. తనశక్తి మకరియెడలఁ బూర్తిగ నుప  
యోగించెను. ప్రయోజనము లేకపోయెను. నీరాట వనాట  
ముల పోరాట మధికమయ్యెను. రెండును జౌరుషంబున విజృం  
భించి రాత్రింబవళ్ళ దెలియక పట్టువిడువక పోరాడుచుండెను.  
గంధేభేంద్రుని బల మంతకంతకుఁ దగ్గదొడఁగెను. మిగుల  
డస్సెను. తుదకుఁ దనకు మకరివలన మృతి గూడ సంభ  
వించు నని యధైర్యమునంది “ అక్కటా ! అనేక గజం  
బులు గొలువ సరణ్యంబునఁ జరించు నేను నేడీ జలజాకరం

బున కేలవచ్చితిని? ఈమకరిచే నేల పట్టు బడితిని? ఇప్పుడు నన్నెవరు రక్షింపఁగలరు? ఎవ్వని వేడుకొందును? ఎవ్వరు నా భయంబు నుడిపెదరు? తుదకు నాస్థి యిట్లయ్యెఁగదా!” యని మిగులఁ జింతించి, యట్టి విపత్సమయమునఁ దన్ను రక్షించుట కొక్క శ్రీమన్నారాయణుడు తప్ప నితరులు లేరని నిశ్చయించుకొని,


“ఉ. ఎవ్వనిచే జనించు జగఁ ♦ మెవ్వనిలోపల నుండు లీనమై  
యెవ్వనియందుడిందుఁ♦బర మేశ్వరుఁడెవ్వఁడుమూలకారణం  
డెవ్వఁడనాదిమధ్యలయుఁ ♦ డెవ్వఁడు సర్వముదానయైనవాఁ  
డెవ్వఁడు వాని నాత్మభవు ♦ నీశ్వరు ఁ శరణంబువేడెడన్.”

సకలార్థనాక్షియు, సకలంకుఁడును నగు నమ్మహాత్మునిఁ దలంతును. సర్వలోకంబులు నశించినను, నేకాకృతి నెవ్వఁడు వెలుంగునో వానిని సేవించును. మునులును దివిజులును నెవ్వనివర్తనంబు నెఱుంగఁ జాలరో, యట్టిజగన్నాటక సూత్రధారిని భజింతును. ముక్తసంగులయిన మునులెవ్వనిఁ గొల్చుచు దివ్యపదంబుల నందుచుండురో యట్టి దేవదేవుడు నాకు దిక్కగును. నేనామహాత్ముని సేవించినచో నన్నేల రక్షింపకయుండును? భక్తరక్షణదీక్షాబధకంకణుఁడగు నాతఁడు నన్నేల యుపేక్షించును?” అనితలంచి, తనచిత్తంబు శ్రీహరిపై నిలిపి యిట్లువేడుకొనెను.

“శా. లావొక్కింతయులేదు ధైర్యము విలో  
 లంబయ్యె బాణంబులు  
 తావుల్ దప్పెను మూర్ఖవచ్చె దనువు  
 డస్సె శ్రమం బయ్యెడి  
 నీవేతిప్ప నితఃపర బెఱుగ మ  
 న్నింపందగు దీనుని  
 రావే యీశ్వర! కావవే వరద! సం  
 రక్షింపు భద్రాత్మకా!”

కరి తన్ను మొఱివెట్టుకొనుచున్న సమయంబున  
 శ్రీమన్నారాయణుడు రమాదేవితో వైకుంఠపురంబున  
 నిజసాధంబునఁ బర్యంకమధ్యంబున వినోద సంభాషణమున  
 మునింగియుండెను. గజేంద్రునిమొఱి తన శ్రీవణరంధ్రముల  
 యందుఁ బ్రవేశించినయంతనే యాలక్ష్మీదేవితో సంభాష  
 ణము నాపివేసి కడురయమునఁ దల్పము దిగెను.

లక్ష్మీదేవికిఁ జెప్పలేదు. శంఖచక్రములఁ బట్టలేదు.  
 పరివారమునుఁ బిలువలేదు. గరుడునిఁ దలంపలేదు. వెంటనే  
 వైకుంఠము విడిచి బయలుదేరెను. అమృతహంతుఁ డెక్కడి కే  
 కార్యముపై నడుగుచుండెనో యెవ్వరికిని దెలియదు. శ్రీహరి  
 వెనుక నిందిరయు, గరుడుఁడు మొదలగువారందఱును నరిగిరి.  
 మార్గమధ్యమున లక్ష్మీదేవి తనమనంబున “ఈతఁ డెచ్చటికిఁ  
 బోవుచుండెను? దేవతానగరిపై కెవ్వరైన దానవులు.



గజేంద్రుడు.

దండెత్తివచ్చిరా? నిగమంబుల నెవ్వరైనఁ దస్కరించిరా? భగవంతుండగు హరినిఁ జూపింపుడని భక్తులను బట్టుకొని యేఖలులయిన బాధించుచుండిరా? ఏభక్తుడయిన విపత్సాగరంబున మునిగి తన్నుదరింపుమని యీ కరుణాసాగరుని వేడుకొనెనా?” యని పరిపరి విధముల నాలోచించుచుండెను. వియత్పథంబున శ్రీహరి పోవునప్పు డెదురైన దేవత లాతనికి నమస్కరించిరి. గజపాణివానోత్సాహమునఁ దొందరగాఁ బోవుచున్నయాతఁడు వారి నమస్కారము లయినను గైకొన లేదు. ఆతఁడు కడు శీఘ్రుగతిని దిన్నగా వేదండగ్రాహంబులు పోరాడు ప్రదేశమునకుఁ బోయి చక్రమును దలంచెను. వెంటనే చక్రమువచ్చి యాతని హస్తమునఁ జేరెను. అంతట నాతఁ డాచక్రమును గ్రాహముపైఁ బ్రయోగింప నయ్యది నీటం బ్రవేశించి మకరిశిరంబును ద్రుంచెను. అనంతరము కరుణామయుండగు భగవంతుఁడు గజేంద్రుని మడుంగునుండి వెడలఁదగిచి తన హస్తముచే నాతనిశరీరమును స్పృశించెను. గజం బాయాసమును, సంతాపమును వాసి, విష్ణుకరస్పర్శంబున సంతోషమంది ఘోరకారవముఁ జేసెను. ఆహా! శ్రీహరి అర్తపరాయణుఁ డను బిరుదము ఇందుచేఁగదా రూఢమైనది.





## 12. కు చేలుఁడు.

“మ. కలలోనం దను మున్నెఱుంగని మహా

కన్యాత్ముఁడై నట్టి దు

ర్బలుఁ డాపత్సమయంబునకా నిజపదా

బ్రాతంబు లుల్లంబుఁగొ

దలపకా దోడన మెచ్చి యా ర్తి హరుఁడై

తన్నైన నిచ్చుకొనుని

శ్వలభక్తి భజించువారి కిడఁడే

సంపద్విశేషోన్నతుల్.”

దారిద్ర్య మనునది యష్టకష్టములలో నొక్కటిగాఁ జెప్పఁబడినది. ఎట్టి బాధనయిన బాంధవచ్ఛనుగాని దారిద్ర్య బాధఁబొందుటమాత్రము మిగులకష్టము. పూర్వము విజితేంద్రి యుఁడును, రాగరహితుఁడును, శాంతుఁడును, ధర్మవత్సలుఁడును, బ్రహ్మవేత్తయు నగు కుచేలుఁడును బ్రాహ్మణుఁడొకఁడుకలఁడు. ఆతఁడు మహాదర్శిఁడు. అట్లుండియుఁ గార్పణ్యవృత్తి నొరుల నడుగఁబోవక తనకు లభించినదానితోఁ దృప్తిబొందుచుఁ బుత్ర దారాభిరక్త యొకవిధమున నడపుచుఁ గాలముఁ గడుపుచుం డెను. ఆతని భార్యయు నతని కనుగుణముగా వర్తించు పరమ సాధ్వీ. దరిదుఁడయిన కుచేలునకు సంతాన మెక్కువగ నుం డెను. తల్లిదండ్రుల దారిద్ర్యస్థితి పసిబిడ్డల కేమి తెలియును?



కుచేలుని కుటుంబము.

శిశువులు తల్లి జేరి మా కిదికావలె, నదికావలె నని నిరంతరము పోరుబెట్టి యేడ్చుచుండిరి. సావ మామె యేమిచేయఁ గలదు? దుస్సహదారిద్ర్యపీడచేఁ గడునొచ్చు, మిగుల నొచ్చి యామె యొకనాఁడు నాథుం డగు కుచేలునిఁజేరి “నానాక్కా! మన పేదఱికము వాయుట కుచాయ మెద్దియు నూహి పవైతివికదా! ద్వారకాపురాధీశ్వరుండగు కృష్ణుఁడు నీకు బాల్యసఖుండని నీవు మున్నెన్నిమాఱునో నాకుఁ జెప్పియుంటివి. నీ వాతని సన్నిధికిఁ బోతివేని దారిద్ర్యాంధకారమగులమై యున్న మన కావాసు దేవుని కృపాకటాక్షము రవిదీప్తి గాకయుండునా? ఆనందనంద నుఁడు, సాధుభక్తజనవత్సలుఁడు, ఆర్తశరణ్యుఁడు, సావయోధి; నీ వాతనిం జూచితివేని సంపదల ననుగ్రహించు” నని పలికెను. భార్య చెప్పిన పలుకులు విని, యెట్లయినను గృష్ణుని సందర్శనం బిహవర అధనంబని తలంచి యందులకు సమ్మతించెను. సాధారణముగా గొప్పవారిని జూచుటకు రిక్తహస్తముతోఁ బోవ రాదు. అదైన గానుకఁ గొనిపోవుట యాచారమెయ్యన్నది. ఇప్పుడు దుర్భరదారిద్ర్యముచే బీడింపఁబడుచున్న కుచేలుఁడు కృష్ణున కేమి గొనిపోవును? తన యభిప్రాయము భార్య కెఱింగించెను. అందుల కామె యింటనున్న కొన్ని యటుకులు జీర్ణమైన నాథుని యుత్తరీయము కొంగునఁ గట్టెను. అంతటఁ గుచేలుఁడు గోవింద దర్శనోత్సాహమున బయలుదేరిపోవుచు మార్గమధ్యమునఁ దన మనంబున “నేను ద్వారకాగర మెట్లు


ప్రవేశింతును? అ స్పృహకాక్షుని దర్శనం బెట్లు నాకు  
లభించును? మందిర పాలకులు నన్నుజూచి పేద విప్రుండని  
యడ్డువెట్టక ముందురా? అర్థశూన్యం నగు నేను వారి కేమి



కు చేలుని ప్రగూఢము.


యిచ్చి మందిర ప్రవేశము సేయగలను?" అని తలంచుచు  
దివదినప్రయాణంబులు చేసి నెమ్మదిగా ద్వారకానగరంబును  
బ్రవేశించి, యచ్చట వారిచే మార్గము గనుగొని కృష్ణుని  
మందిరమును జేరెను, రుక్మిణి మొదలగు శాంతలతో కృష్ణు

డంతఃపురమున వినోదగోష్ఠిం దగిలియుండెను. కుచేలుఁడు మందిరముముందు నిల్చి ద్వారపాలకులఁజూచి, “అయ్యలారా, నే నొక పేదపాఱుడను. శ్రీకృష్ణునకు బాల్యసఖుఁడను. నన్నుఁ గుచేలుఁడందురు. నాయందుఁ గరుణవహించి నారాక సమ్మ హానుభావునకుఁ దెలియఁజేయఁ”డనిదై న్యముదోష నడిగెను. ద్వారపాలకులు మారుపలుకఁకుండ భగవానుఁడగుకృష్ణునిసన్నిధికిఁబోయి కుచేలునిరాక నెఱింగించిరి. వెంటనే యాతనిని లోపలఁ బ్రవేశపెట్టుఁడని కృష్ణుఁడు ద్వారపాలకుల కాజ్ఞనిచ్చెను. కుచేలుఁడు భటులవలన నామాట నెఱింగి సంతోషించి మందిరంబున బ్రవేశించెను. తనకడకు వచ్చుచున్న యశాంత దారిద్ర్య వీడితుఁడును, గృహభూతాంగుఁడును, జీర్ణాంబరుఁడును, నగు కుచేలునిఁజూచి, శ్రీకృష్ణుఁడు తల్పము దిగి యెదురుగాఁబోయి నమస్కరించి కాఁగిలింపుకొని తోడితెచ్చి తల్పంబునఁ గూర్చుండఁబెట్టి, యాతనిపాదములు విమల సలింబులఁగడిగి తజ్జలము శిరముపైఁ జల్లకొనెను. ఇంతియేగాక యమృధుసూదనుఁడు మార్గశ్రమము వాయఁ గుచేలునిశరీరమున గంధమలఁది తాళవృంతముచే వినరెను. భగవంతుండట్లుఁ సేయుటఁజూచి రుక్మిణీదేవికూడ నా ధరామరపుంగవునకుఁ జామరలు వీచెను. అచ్చటనున్న శుద్ధాంత కాంతాజనంబు లిదియంతయుఁ జూచి తమతమ మనంబులలో “ఈభూసురోత్తముఁడు తొలిజన్మమున నెట్టి సుకృతంబుల జేసియుండెనో?



కు చీలుడు, కృష్ణుడు.

యోగిజన దుర్లభుండయిన శ్రీహరితల్పమునఁ గూర్చుండెను. ఈతనికి మునులయిన నెనరా" రని తలఁచిరి. అంతట భగవంతుండైన నానుదేవుఁడు కుచేలునిఁ గుళల పశ్చిం బొనరించి, వా రిరువురును సాందీపునియొద్ద పిద్యలగఱచు నాటి కృత్యంబులు గొన్ని జ్ఞప్తికిఁ దేదలంచి యిట్లు పలికెను. "బ్రాహ్మణోత్తమా! మనము మారణాశీపురంబున సాందీపునియొద్ద విద్యలు గఱచునప్పుడు గురుపత్నిచే నియోగివల బడి యుధనార్థం బడివికిఁ బోవ, నప్పుడు సంధ్యాసమయం బగుటయు, అగత్యైశయము సంభవించు విధంబున వర్షము వచ్చుటయు, నందు మనము తడియుటయు, జగంబెల్ల నంధకార బంధురమై యుండుటచే నందుండి రాలేక తెల్లనాగ్రహంబుఁ జేరుకొనుటయు నీకు జ్ఞాపకమున్నదా!" మురహరుని మధురవాక్యములు విని యా కుచేలుఁడు 'కృష్ణా! మనము గురునిచెంతి నున్నప్పుడు చేయని పను లెవ్వియున్నవి? త్రిజగద్గురుఁడ వగు నీకుఁ గురుఁ డెవ్వఁడు. ఇది యంతయు లోక విడంబనముగాదె?' యని పలికెను. కుచేలుని వాక్యములకు భగవంతుఁడు నవ్వి "మిత్రమా! నీవిచ్చటికి వచ్చునప్పుడు నాయందుఁ బ్రేమచే నుపాయనంబుగా నే పదార్థంబుఁ దెచ్చితివి? నీవు తెచ్చినది లేశమయినను మహామేరుపుగ సంగీకరింతును. దుష్టవర్తనం డగువాఁడు నాకు మేరువు నొసంగినను నయ్యది నాకు సమృతము కాదు.



కు చేలుడు కువచారములు చేయుట.



“క. దశమైవం బుష్పమైవం

ఫలమైవం సలిలమైవం ♦ బాయసి ధక్తి

గొలిచిన జను లర్పించిన

నెలమి రుచిరాన్నముగ నె ♦ యేసు భుజింతు.”

అని పలికెను. కుచేలుడు తాను దెచ్చిన యటుకుల సమర్పింపనేరక మోము వాంచి పలుకక యుండెను. అప్పుడు ముకుందుండు తనమనంబున “ఈకుచేలుడు పూర్వ జన్మ మున నైశ్వర్య గర్వంబున నన్న నేవినలేదు. ఇప్పుడు నిజ కాంతా ప్రేరేపణమున నాకడ కరుదెంచెను మహేంద్రవైభవం బీతనికిఁ గూర్చవలయు”నని తలంచి, యాబ్రాహ్మణుని ఖండోత్తరీయముచెంగునఁ గట్టబడిన మూటంగని యిది యేమియని యడుగుచు నమ్ముడి విప్పి, సిడికెడలుకులు పుచ్చుకొని నోట వేసికొని, తక్కినవిగూడ నారగింపఁ జేతఁ బట్టెను. అప్పుడు రుక్మిణీదేవి శ్రీహరి కరకమలంబులఁ బట్టుకొని “నాథా ! ఈకుచేలుని బహుభాగ్యాన్వితునిగాఁ జేయుట కివియ చాలు”నని వారించెను.

కుచేలుఁ డానాత్రి గోవిందునిమందిరమున సుఖముగా భుజించి, మఱునాఁ డుదయంబున భగవంతుని యనుజ్ఞ వడసి, నిజగృహభిముఖుడై బయలు దేరెను. మార్గమధ్యమునఁ దనమనంబునఁ గృష్ణుఁడొనర్చిన సత్కారములఁదలఁచి యిట్లనుకొ నెను. “నాపుణ్యవశమున నఖిలజగత్కర్త యగు

హరిని జూచితి. కృపణస్వభావుడనైన నే నేడ? రమాకాంతుడగు కృష్ణుడేడ? తోడబుట్టినవాని చందమున నన్ను గాగిలించికొని, నిజతల్పమున గూర్చుండ బెట్టుకొని, చామరానిలమున గతశ్రముని జేసెను. శ్రీమన్నారాయణుడగు నాతడు నా కిట్టి సత్కియలు నెఱపెను. కాని సంపదంధుడైనచో దన్ను భజింపఁడని తలంచి కాబోలు నాకు విత్తమేమియు గూర్పలేదు. కాకున్నచో నన్ను సర్వవస్తు పరిపూర్ణునిగాఁ జేయక యుండునా?" అని తలంచుచు నిజపురంబునకు జనెను. అందు అంతకు మున్నులేని చంద్రకాంతో పలసాధములును, మహూద్యానములును, విమలజల పూరిత కాసారములును, అనేక దాన దాసీ జనంబులును గల యొక్క దివ్య సదనంబుగాంచి యాశ్చర్య మందుచుండ లోపలనుండి దివిజపనిలేలఁబోలు దాసీజనంబులు వచ్చి యాకు చేలుని దోడ్కొని నోయిరి. కుచేలుని భార్య యాతని కెదురుగా వచ్చి నమస్కరించి పూజించెను. కుచేలుడు తనకిట్టి సంపదలు హరికరుణవలన గలిగె నని తలంచి, సంతోషించి యమ్మాధవుని యడుగులు నిరంతరము మనంబున నిలిపి నేవించుచు గొంతకాలము గడిపి యైశ్వర్య విముఖుడై కానలకేగి తపము గావించి భగవంతుని సన్నిధి జేరెను. మహాత్ముల హృదయములను సంపద లరికట్టలేవుకదా!



### 13. భరతుడు.



పూర్వము ఋషభుండను నృపాలుడు గలఁడు. ఆతనికి నూర్వరు పుత్రులు పుట్టిరి. అందులో భరతుఁ డగ్రజుఁడు. ఈ భరతునిచే మున్ను పరిపాలింపఁ బడుటచేతనే యీ వర్షమునకు భారతవర్ష మను పేరు గలిగెనా. అతని తమ్ము లేలిన పాశేశముల కాయాపేరులు వచ్చెను. ఋషభుండు తపమునకుఁ బోవుచు భరతుని రాజుగాఁ జేసినప్పు డాతఁడు కుమారులకు “శ్రీహరిని నిరంతరము నేమించుచుండ వలయును. దీనజనరక్షణము వహించి యుండవలయును. దుర్జనులను జేరనీయరాదు. ఇహలోకసౌఖ్యములకై మానవులకు సాధారణముగా ద్రవ్యాశ యుండును. ద్రవ్యాశ యనేక పాప కార్యముల జేయించును. కావున నట్టిది విడువవలయును. బుద్ధిని నిరంతరము ధర్మపథంబునం దుంచవలయును. బ్రాహ్మణులు దైవముతో సమాను లని తలంచి పూజింపవలయును.” అను మొదలగు నీతుల నుపదేశించెను.

భరతుండు నృపాలుడై ధర్మసంధుఁడని ప్రజలుపొగడ రాజ్యపరిపాలనము నేయుచుండెను. అతని కైదుగురు కొడుకులు పుట్టిరి. ఆతఁడు చిరకాలము రాజ్యముఁ బరిపాలించి, తన సంపదలన్నియుఁ గుమారులకు సమముగాఁ బంచి యిచ్చి, రాజ్యమును నైహికసౌఖ్యములను బరిత్యజించి,

తపమునకుఁ బోయి గండకీరీతమున నాశ్రమమును గల్పించు  
కొని యుండెను.

ఇట్లుండి యొకదినమున భరతుఁడు స్నానమునకై నది  
కరిగెను. అప్పుడు నిండుగర్భము ధరించియున్న యొక హరిణి  
నీటికొరకు నదికివచ్చి త్రాగెను. సింహగర్జనము వినిముందు  
నకు దుమికెను. అంతట గర్భములోని పిండము నీటిపైఁ  
బడెను. లేడి ప్రాణములు విడిచెను. కరుణారస హృదయము  
గల భరతుఁడు నీటిపైఁ దేలియున్న హరిణిపోతమును నిజాశ్ర  
మంబునకుఁ గొనివచ్చి మిగుల ముద్దుగాఁ బెంచుచుండెను.  
అది యెప్పుడును నాతనితోడపైనుండి సంగోవము కలిగించు  
చుండెను. ఇట్లు కొన్నాళ్ళు గడిచెను. అతనికి మరణకాలము  
సమీపించెను. ఆలేడిపిల్ల నెట్లు విడిచిపోదునా? యని యాతఁడు  
చింతనందుచు దానిమీఁదనే ప్రాణములనుబెట్టుకొని శరీరము  
విడిచెను. అందుచే నతఁడు మరల హరిణిజన్మ మెత్తెను. ఇట్లు  
హరిణిమైనను భగవద్భక్తుఁ డగుటచేఁ బూర్వ జ్ఞానమునుఁ  
గలిగియుండెను. హరిణింబైన యాతఁ డాయా యటప్రదేశం  
బుల సంచరించుచు, గొన్నాళ్ళకు శరీరమువిడిచి యంగిరసుం  
డను బ్రాహ్మణునకుఁ బుత్రుఁడై జనించెను.

అంగిరసున కిరువురు భార్యలు గలరు. ఈ భరతుఁడు  
రెండవభార్యకుఁ బుత్రుఁడు పెద్దభార్యకుఁ గూడ కొడుకులు  
గలరు. భరతుఁడు విజ్ఞానియైనను వెట్టివానివలె సంచరించు

చుండెను. కొన్నాళ్ళకు భరతుని తల్లి దండ్రులు గతించిరి. వెట్టిచానివలె నెప్పుడును దిరుగుచుండు భరతునిపై దక్కిన సోదరుల కసూయగలిగి, యాతని నింటినులు చక్కబెట్టుట యందు నియమించిరి. వా రీతని నేమన్నను గోపించుకొనక, చెప్పిన పనులెల్ల శ్రద్ధతో జేయుచుండెను. ఈతఁ డతిశాంత పురుషుడు; గర్వరహితుడు. ఒకనాఁడు సోదరులచే నియమింపఁబడి యీతఁడు రాత్రీనమయును బొలముగాచుటకుఁ బోవ, వృషలుఁడను రాజేంద్రుని భటులు బంధించిరి. కాళికా దేవి యాలయమునకు బలినిమి తము గొనిపోయిరి. వా రీతనిని గొనిపోవునప్పుడు విచారింపలేదు; భయమందలేదు. హరిని ధ్యానించుచు సంతోషమునఁ బోయెను. భటులుగొనివచ్చిన భరతుని వృషలరాజు స్నానము జేయించి నూతన వస్త్రములు ధరింపఁ జేసి, భోజనమునఁ దృప్తునిఁజేసి దేవి సముఖమున నిలువఁబెట్టెను. అప్పుడైనను నాతఁ డధైర్యమును బొందలేదు. శ్రీహరియందే చిత్తమును నిలిపియుంచెను. భరతుని బ్రహ్మతేజము కాళికాదేవికే యద్భుతము గలిగించెను. అంతట నమ్మహాదేవి భయంకర స్వరూపముదాల్చి, భరతుని వధింపఁ దలంచిన వృషలరాజును భటులతోఁ గూడఁ జంపివేసెను. పిదప భరతుఁడు హరినామస్మరణ జేయుచు దమపొలమును జేరి యెప్పటియట్లుండెను.

భరతుఁడు తన సోదరులచే నెప్పుడును బొలముగాచు నుద్యోగమునందే నియోగింపఁబడి యుండెను. అందుచేత

నాతఁ డనుదినమును బొలఱునకుఁ బోవుచుండెను. ఒకనాఁడు రహూగణుఁ డను రాజు కపిలమహాముని వలన సద్బోధ వడయుటకై శిబికమీఁద భరతుఁడున్న పొలము మీదుగఁ బోవుచుండెను. శిబికాహామకులు భరతునిఁజూచి యాతనిచేత శిబికమోయింపఁదలంచి పట్టుకొనివచ్చి శిబిక నాతని భుజమునఁ బెట్టిరి. భరతుఁ డతి శాంతము వహించి, యేమియు మాటలాడక శిబికను మోయుచుండెను. కాని శిబిక మోయుట యాతని కెప్పుడును నలవాటు లేక పోవుటచే నాతఁ డెత్తుపల్లములం జూడక నడచుచుండెను. శిబికలోపలనున్న రాజు శిబికయట్లుపోవుచుండుటకుఁ గారణ మేమని యడుగ శిబిక మోయువారు భరతునిఁ జూచి యాతని నడక యట్లున్నదని చెప్పిరి.

ఆ మాటలకు రహూగణుఁ డాగ్రహించి భరతుని విలోకించి, “శిబికను వక్రమార్గమున నడపించుచున్న నిన్ను శిక్షించెద” నని పలుక, భరతుఁడు ‘రాజేంద్రా! అహంకారము, రోషము, మోహము మొదలగునవి జయించినవాడే ధన్యాత్ముఁడు. నన్ను నేవకునిగ భావించి శిక్షించెద నని పలికితివి. యజమాని యనియు, నేవకుఁ డనియు భేదము జీవునకు లేదు. నీవు పూర్వజన్మ జ్ఞానము కలిగియుండని వాడ వగుటచే నట్లు పలికితివి. నన్ను శాసింపఁదలంచితివి నీ దండన నావిషయమున నావంతయుఁ బనిసేయ’ దని నిర్భయముగాఁ బలికెను.

భరతుని వాక్యములకు రాజేంద్రుఁ డాశ్చర్యమును బొంది, యాతఁడు వెట్టివానివలె నుండెను గాని మహాజ్ఞాన సంపన్నుఁడని తలంచి వెంటనే శిబికదిగి యాతని పాదములపైఁ బడి జ్ఞానోపదేశంబుఁ జేసి రక్షింపుమని ప్రార్థించెను. భరతుఁడు రహూగణుని విజ్ఞానిఁగాఁ జేసి నిజపురమునకుఁబోయి హరిని నేవింపుచుఁ గాలము గడపెను. ఆత్మజ్ఞానమహిమ యీ చరితముచే నెట్లు ప్రకటితమాయెనో చూడుఁడు.



## 14. చిత్రకేతుఁడు.



“క. సతులెవ్వరు సుతులెవ్వరు  
పతులెవ్వరు చిత్రకేతుఁ ♦ బంధు ప్రియ సం  
గతులెవ్వరు సర్వాత్మక  
గతుడై గుణసాక్షియైన ♦ ఘనుఁ డొక్కనికీ.”

పూర్వము చిత్రకేతుఁడను నరపాలుఁ డొక్కఁడు శూర సేనదేశమును బరిపాలించు చుండెను. “ధర్మము జయము నిచ్చు” నను వాక్యము నతఁడు బాగుగ గ్రహించి రాజ్య పరిపాలనము నేయుచుండుటచేత నాతనిని బ్రజ లెల్లరును ధర్మ దేవతావతార మని చెప్పుకొనుచుండిరి. అతనికి సంపదలకుఁ గాని భోగములకుఁ గాని, సౌఖ్యములకుఁ గాని యావంతయుఁ

గొఱంతలేదు. నను విధముల నాతడు కొండవమహేంద్రుడే యని చెప్పవచ్చును. అతనికి ననుపమాన సౌందర్యవతు లగు భార్యలు పెక్కుండుంటారు. ఎట్టి కుబేర సంపదలున్న నేమి? ఎట్టి వైభవమున్న నేమి? ఎందఱు సతులున్న నేమి? వంశాభివృద్ధికిఁ గారణుడగు నొక్క కుమారుఁ డయినను లేడు. ఈ విషయమైన చింత యాతని ననుదినంబును వేధించు చుండెను. ఇట్లుండ నాగాకేంద్రుని మందిరమునకు సంగిరసుండను మునిచంద్రుఁడు వచ్చెను. చిత్రకేతుఁ డాముసీంద్రుని ననేక విధంబులఁ బూజించి యానాఁడు తన మందిరమున నిలిపెను. అంగిరసుఁడు చిత్రకేతుని చింతకుఁ గారణంబెఱింగి, యాతని యెడల గరుణ వహించి “రాజా! నీవు నందనోదయ భాగ్యంబు నందనయితిని కిదా! నుని చింతించు చున్నావు. ఇంక నీవీ విషయమును గూర్చి యింపవలదు. నేనొక ఫలము నిచ్చెదను. నానిని నీయగ్నిహిమి యగు కృతద్యుతి సొసంగుము, నీకు నందనుఁ డువయ్యును” ననిపలికి యొక ఫలము నిచ్చి చనెను. చిత్రకేతుఁడు సుహృదమును బొంది యాఫలమును గృతద్యుతికిచ్చెను. అతనినామె భుజించి, గర్భము ధరించి కాలక్రమమున నొక శుభదినమున నొక కూడుకుంగనెను. అంతకు మున్న సుపుత్రోదయమునకైయెంతయో చింతనందుచున్న యాచిత్రకేతుఁడు నాఁడు సుతుఁడు జనించెనన్న మాటవిని, పొందినసంతోషమునకు మేరలేదు. పౌరులు గూడ రాకేంద్రు





చిత్త కేతుడు.

నకుఁ గొవరుఁడు జనించెనన విని తమనఁతోపము నూచించు  
టకుఁ, దమతమ గృహమ లన్నియుఁ దోరిణములతో నలంక  
రించి యుత్సవము లను శేసిరి. చిత్రకేతుఁడు తనకుఁ గులదీపకుఁ  
డగు కుమారుఁడు జనించెనను సంతోషమున భూసురుల కనేక  
విధములగు దానములఁ జేసెను. ఇట్లు జనించిన నందనుని  
తల్లిదండ్రులు ముద్దుగాఁ బెంచుచు నానందించుచుండిరి,  
అక్కుమారుఁడును దినదినప్రవర్ధమానచంద్రునిగఁగి నొప్పు  
చుండెను.

శ్రుతద్యుతియందు గుమారుఁడు పుట్టిననాఁటనుండియుఁ  
జిత్రకేతుఁ డామె మఁదిరవందే యఁడి, యామెనే  
యెక్కువప్రేమతోఁ దిలకించుచుఁ దక్కిన సతీమణుల మంది  
రములకుఁ బోవకయుండెను. ఈకారణమున సవతు లెల్లరును  
శ్రుతద్యుతియొ దసూయ వహించిరి. శ్రుతద్యుతియందుఁ బు  
త్రుఁడు పుట్టుటచేతనే రాజేంద్రుఁ డామెపై నంతయునురా  
గము వహించియున్నాఁ డని వారు దలంచి, సమయముఁజూచి  
యాకుమారునకు విషము బెట్టిరి. విషముంగ్రోలిన యాకుమా  
రుఁడు పక్కమీఁదనే ప్లాణములు విడిచి పడియుండెను.  
కొంతనేపటికిఁ దల్లివచ్చి కుమారుని నిద్రమేల్కొలుపసాగెను.  
మృతుఁ డెట్లు లేచును? తుద కాబాలుఁడు మృతుండయ్యె నని  
గ్రహించి పెద్దపెట్టున రోదనమునేయఁ దొడంగెను. ఈమె  
రోదనము విని చిత్రకేతుఁడు వచ్చి, మృతుండైన పుత్రునిపైఁ

బడి స్త్రీకంటె నెక్కువగ విలపించెను. పుత్రశోకము దుస్సహమయినది కదా! ఆనమయమున నయ్యెడకు నంగిరసుడు నారదసహితుడై యరుదెంచెను. చిత్రికేతుఁ డా మునీంద్రుని పాదములపైఁ బడి “మహాత్మా! నీకటాక్షమనఁ బుత్రిక డుదయించె నని యెంతయో సంతోషములో నుంటిని. అట్టి నాసంతోషమంతయు నేఁ డడుగంటినది. ఇక నాకేది దిక్కు?” అని పరిపరివిధముల శోకించెను. దుర్భరశోకాల్పిని మునింగియున్న యారాజుం గాంచి యంగిరసుం డిట్లనెను. “నరపాలా! నీ వేలదుఃఖించెదవు? ఈమృతజీవుఁడు నీ కేమగును? జననమరణములు ప్రతిజీవికిని సహజములు. ఎవ్వరును నాచంద్రార్కతారావనీ శరధిస్థాయిగ భూమిపై నుండరు. నీవు విచారించినందువలనఁ బ్రయోజనము లేదు.”

అని పలికి యాతనికిఁ దత్త్వోపదేశముఁ జేసి, బాలుని మృతకళేబరమును విలోకించి “జీవుఁడా! నీవు తనువు విడిచితివని నీజననీ జనకులు మిగుల దుఃఖించుచున్నారు. కావున, వీరికి ముదముఁగూర్చుటకు మరల నీకళేబరమునఁ బ్రవేశించి యీసంపదల కధీశుఁడవై సౌఖ్యభోగంబుల నందు”మని పలికెను. అందులకు బాలుని కళేబరమున నున్న జీవుఁడు “మునీంద్రా! వీ రెవ్వరు? నే నెప్పుడను? నాకును వీరికిని నెట్టి సంబంధమున్నది? వీ రేజన్మమున నాకుఁ దల్లి దండ్రులై యుండిరో నీవు వచింపఁగలవా? నాకు వీరితో సంబంధము లేదు. వీరికి

నాతో సంబంధము లేదు. నాకొరకు వీరు వగవం బనిలే”దని పలికి కళేబరమును విడిచి వెడలెను. నారాంగిరసుల యుపదేశమునఁ జిత్రకేతుఁడు విచారముడిగి కుమారునకుఁ జేయవలసిన ప్రేతకృత్యములఁ జేసి, సంసారమును బరిత్యజించి కాళిందీ నదీతీరమునకుఁ బోయి యచ్చట శ్రీహరింగూర్చి ఘోరమయిన తపస్సుఁ జేసి హరికరుణచే నొక దివ్యవిమానమునుఁ బడసెను.

—◆ ఈ శ్వరధిక్కారము ◆—

శ్రీమన్నారాయణుని యనుగ్రహమున లభించిన విమానము నెక్కి యాచిత్రకేతుఁడు హరినామసంకీర్తనము సేయుచు మూఁడులోకములయందు నిచ్చవచ్చినట్లు జరించుచుండెను. ఇట్లుండ నొకదినమున నాతఁడు కైలాసమునకుఁ బోయెను. ఆసమయమునఁ బరమేశ్వరుఁడు పార్వతితో రత్నఖచిత పీఠంబున నాసీనుడై యుండెను. అనేక మునీంద్రులు వారిని బరివేష్టించి యుండిరి. లోకజనని యగు భవాని రుద్రుని యంకపీఠమున నాసీనయై యుండుట విలోకించి, చిత్రకేతుఁడు నవ్వుచు ఈ పరమేశ్వరుఁడు సమస్తధర్మసంపేది. జగదాధారుఁడని ఋషులచే వినుతింపబడుచుండును. మహాత్ముడగు నీతఁడే లజ్జఁ బరిత్యజించి భార్యను తొడపై నింతమంది మునుల సముఖమునఁ గూర్చుండఁబెట్టుకొనెను. భగవంతుఁడే యిట్లుజేసినఁ దక్కినవారింగూర్చి పలుక నేల” యని పలికెను.

చిత్రకేతునివాక్యములు విని శంకరుఁ డేమియు మాట  
లాడ లేదు. భవానికిమాత్ర మిటుక వొడమెను. ఆమహాదేవి  
చిత్రకేతునిఁ గాంచి, “రాజా! భగవంతుడైన నా నాథుని  
కృత్యములకు యోగీశ్వరు లయినను బరిహాసముగ మాట  
లాడరు. వారికన్న నీవు నిఖిలధర్మ సంవేదివి కాఁబోలు! పర  
మేశ్వరుని దూషించు నీవు హరి కెట్లు భక్తుడవయితివో తెలి  
యఁజాలక యున్నాను.” అని పలికి, “పరమేశ్వరుని దూషించిన  
నీవు రాక్షసుడవై జన్మింతువుగాక” యని శపించెను. చిత్ర  
కేతుఁడు భయంబంది తన యపరాధమును మన్నింపు మని  
పార్వతి పాదములపైబడి వేడికొనెను. ఈ చిత్రకేతుఁడే  
పార్వతీదేవిశాపమున వృత్తాసురుఁడై పుట్టి, యింద్రునిచేఁ  
గూలి శాపమును బాసి హరిభక్తుడై విలసిల్లెను.

## 15. ప్రహ్లాదుఁడు.

“సీ. తనయందు నిఖిలభూతములందు నొకభంగి

సమహితత్వంబునఁ ♦ జరుపువాఁడు

పెద్దలఁబొడగన్న ♦ భృత్యునికై వడిఁ

జేరి సమస్కృతుల్ ♦ సేయువాఁడు

కన్నుదోయికి సవ్యఃకాంత లడ్డంబైన

మాతృభావముజేసి ♦ మరలువాఁడు

తల్లిదండ్రుల భంగి ♦ ధర్మవత్సలతను

దీనులఁగావఁ జింతించువాఁడు

తే. సఖులయెడ సోదరసిత్తి ♦ జరుపువాఁడు

దైవతములంచు గురువులఁ ♦ దలంచువాఁడు

లీలలందును బొంకులు ♦ లేనివాఁడు

లలితమర్యాదుడైన ప్రతిష్ఠామఁ డధిప!”

ఒకనాఁడు తపశ్శాలురును, జితేంద్రియులును నగు సనకి సనందనాదులు భగవంతుం డగు శ్రీహరిని దర్శింపఁగోరి వైకుంఠమునకుఁ బోయిరి. శ్రీహరిమందిరము జయ విజయులను వారిచే రక్షింపఁబడుచుండెను. మునీంద్రులు మందిర ప్రవేశము సేయఁబోవఁగా, ద్వారపాలకులు వారిం గాంచి “శ్రీహరి యిందిరాజేవిఁగోఁ గేళీమందిరమున నున్నాఁడు. కావునఁ బోఁగూడ”దని వారించిరి. మునులు జయవిజయులఁ జూచి “ఎట్టి సమయములయందయినను మేము నిరాటంకముగఁ బోవచ్చును. మారాకకు శ్రీహరి సంతోషించునుగాని మిమ్ము శిక్షింపఁడు” అని శాంతముతోఁ బలికిరి. దావారి కులు వారి వాక్యములు వినక యావలకు గెంటిరి. మునివుంగవు లందుల కలిగి “దైత్యులైపుట్టు”డని వారికి శాపమిచ్చిరి. జయవిజయులు పశ్చాత్తాపము నంది తాపసులపాదములపైఁ బడి రక్షింపు మని ప్రార్థించిరి. మునీంద్రులు కరుణవహించి వారిని విలోకించి “జయవిజయులారా! మీరు మూఁడు జన్మ

ములు శ్రీహరితో వైరంబున నుందురు. అటుపై శ్రీహరి సాన్నిధ్యమును జేరుదురు” అని పలికి వారు శ్రీహరిం దర్శించి చనిరి.

కొంతకాలమునకుఁ గశ్యపునకు దితి యను భార్య యందు హిరణ్యకశిప, హిరణ్యాక్షు లను దైత్యులు జన్మించి లోకములకు బాధలుగలుగ జేయసాగిరి. ఇందు హిరణ్యాక్షుఁడు త న్నెవ్వరును గెలువజాల రని గర్వంబేర్చి సకల లోకముల యందుఁ జరించుచుఁ దుదకు వరాహరూపుండగు శ్రీహరిచే నేలఁగూలెను. హిరణ్యకశిపుఁడు తమ్మునిమృతి విని, దుఃఖించి కృష్ణుర ధైర్యము దెచ్చుకొని, “యాతనిని వధించిన వారినిఁ గూల్చి తద్రక్తముచే నాతనికిఁ దర్పణము గావించుఁ గాక” యని శపథము వహించి మంత్రుల రావించి యిట్లు పలికెను. “అమాత్యపుంగవులారా ! వింటిరికదా ! నా తమ్ముడగు హిరణ్యాక్షుని శ్రీహరి వరాహరూపమున వధించినాడట. ఆతనిని వధించువఱకు నాకు నిద్రపట్టదు. మీ రెట్లయిన నాతని జాడలు దీయవలెను. ఆతఁడు బహు మాయవేషియై యున్నాఁడు. సర్వవ్యాపి యని చెప్పుదురు. ఎచ్చట యజ్ఞాదులు జరుగుచుండునో, యెచ్చట విప్రులు వేదాధ్యయనము సేయుచుందురో, ఎచ్చట దానము, తపము, ఆచారము, ధర్మము మొదలగునవి యుండునో, ఎచ్చట గోబ్రాహ్మణాభివృద్ధి యుండునో, యా ప్రాదేశికములయం దా

శ్రీహరి యుండును. అట్టిప్రదేశములు మీరు సశింపజేయుదురేని యాతఁడు బయల్పడును. శ్రీహరి నేలఁ గూలెనేని దేవత లందఱు నిరాధారులై నశింతురు. అప్పుడు మన దైత్యసామ్రాజ్య మభివృద్ధి బొందును.”

హిరణ్యకశిపునియాజ్ఞ ననుసరించి రాక్షసవీరు లందఱును బయలుదేరి సర్వలోకములను హింసింపఁ దొడఁగిరి. హిరణ్యకశిపుఁడు పుత్రేశోకమునఁ గూలియున్న శల్లి నోదార్చి, తపము నేయుటకై మందరాచలమునకుఁ బోయెను. అచ్చట నీతఁడు బ్రహ్మనుఁ గూర్చి ఘోరమైన తపస్సుఁ జేసెను. చతుర్ముఖుఁడు సాక్షాత్కరించి యాతనిం గాంచి “కశ్యపపుత్రా! నీవలె నెవ్వరును నిట్టి యుగ్రమయిన తపము నేయలేదు. పిపీలికలు నీరక్తమాంసములు దిని శల్యావశిష్టునిఁగాఁ జేసినను నీవు నిష్ఠతో నుంటివి. కోరినవరంబు లొసంగెద లెమ్ము” అని పలికి తన కమండలోదక మాతనిపైఁజల్లెను. అంతట హిరణ్యకశిపుఁడు సంతోషించుచు లేచి బ్రహ్మకు నమస్కరించి, యాతని ననేక విధముల నన్నుతించి, “దేవా! నీకు నాయుండు దయ యుండి వరంబు లీయదలఁచితివేని, గాలియందుఁగాని, భూమియందుఁగాని, అగ్నియందుఁగాని, జలము లందుఁగాని, దిక్కులందుఁగాని, రాత్రిం బవశ్యయందుఁగాని, దేవ మానవ జంతుసంతతి చేతఁగాని, యస్త్ర శస్త్రముల చేతఁగాని మరణము సంభవింపకుండునట్లు వరంబు లిమ్ము” అని వేఁడెను. బ్రహ్మ యం



దులకు సమ్మతించి “ఇట్టి వరములు మున్నెవ్వరును గోరి యుండలేదు. నేనిచ్చి యుండలేదు. నీయందున్న దయచే నీతపమునకు మెచ్చి యిచ్చితిని. బుద్ధిమంతుడవై యుండు” మని చెప్పి యంతర్ధానము నందెను.

దానవేంద్రుడు తపము నేయుటకు వచ్చినప్పుడింద్రుడు వానిసగరముపై దండెత్తిపోయి, గర్భవతియైన దానవాధీశుని భార్యయగు లీలావతిని జెఱఁగొని పోవుచుండెను. ఆమె యనేకవిధముల నింద్రుని బ్రతిమాలెను. ఆతఁడామెనుఁజూచి “నీకు జనించు కుమారునివలన లోకముల కపాయము కలుగును. నీవు ప్రసూత వగువఱకును బంధించి యట్లుపైని నీకు జనించు బాలుని మదీయ సజ్జాయుధముచే వధించి నిన్ను విడుతును. నేనా నిన్ను దురుదేశముతోఁ గొనిపోవుట లేదు.” యని పలికెను. ఆపలుకుల కామె రోదనముఁజేసెను. ఆయార్త నాదము విని యయ్యెడకు నారదుఁ డరుదెంచి, కారణం బరసి, యింద్రుని విలోకించి “మహేంద్రా! శాంతింపుము. కాంతి నిట్లునేయుట న్యాయము కాదు. ఈమె మహాసాధ్వి. ఉత్తమురాలు. ఈమెకు జన్మించు కుమారుఁడు పరమభాగవతోత్తముఁ డగును. వానివలన లోకముల కుపకారము గలుగును” అని వచించి యింద్రునిఁ బంపివేసి లీలావతిం గాంచి యిట్లు పలికెను. ‘సాధ్వీమణి! నీవు భయమందవలదు. నీకు సకల సద్గుణసముద్భుండగు కుమారుఁ డుదయించును. నీభర్త తప

మునుండి వచ్చవలయును నీవు మదీయాశ్రమమున నుండుము. నీకు బరిచర్యకై పెక్కండు ముసకన్యక లుండిరి." లీలావతి నారదుని మాటలకు విధిలేక సమ్మతించి యాతనియాశ్రమమునకుఁ బోయెను.

నారదాశ్రమమున లీలావతి సుఖప్రసూతయై యొక కుమారునిఁగ నెను. అతనికి నారదుఁడు ప్రహేళికా దుఃఖము నామము బెట్టెను. పిరణ్యకశివుఁడు తపమునుండి వచ్చుట యెఱింగి నారదుఁడు పుత్రసహితముగ లీలావతి నాతనికడకుఁ దోడ్పొనిపోయి యొప్పగించెను. పిరణ్యకశివుఁడు నారదుని మిగులఁ బ్రశంసించి, కుమారునిఁ జూచి సంఘోషించి, యిందుని కృత్యమునకుఁ గోపము వహించియుండెను. పిరణ్యకశివుఁడు వారిని నాధింతు నని దేవతలను మునులను హింసించ నుద్వేగించెను. అతఁ డేదిక్కునకు వెడలునో, యెవ్వని బాధించునో యని యందఱును భీతిల్లుచుండిరి. అతఁడు వెట్టు కడగండ్ల కోర్వజాలక బృందారకు లెల్లరును శ్రీమన్నారాయణుని సన్నిధికిఁ బోయి, దానవుని కూర్మకృత్యము లన్నియుఁ దెలిపి మమ్ము రక్షింపుమని వేడుకొనిరి. శ్రీహరి వారిం గాంచి "అమరులారా! మీరు భయమందవలదు. ఆ దైత్యుని సంహరించుట కిది సమయము గాకపోవుటచే శాంతము వహించియుంటిని. సాధువులను, గోవులను, బ్రాహ్మణులను బాధపెట్టువాఁ డెవ్వడును వృద్ధిఁ బొందఁడు. వాఁ డెవ్వడు తన తనయుని బాధించునో

యప్పుడు వానిని సంహరింతు” నని పలికెను. దేవతలు సంత  
సించుచుఁ దమతమ నెలవులకుఁ బోయిరి.

ప్రహ్లాదుఁడు దినదిన ప్రవర్థమానుఁడై యొప్పునుఁ దల్లి  
దండ్రిలచే గారాబముగఁ జూడఁబడుచుండెను. ఆతనిచర్య  
లన్నియు నత్యద్భుతము గలిగించునట్టివై యుండెను. బాలుఁ  
డయ్యునుఁ బెద్దలను జూచినయంతనే వినయముతో నమస్క  
రించు చుండును. పరశ్రీలయెడల మాతృభావము వహిం  
చును. తన మిత్రులను సోదరులుగఁ జూచును. గురువులను  
దైవ స్వరూపులని భావించును. ఆటలయందైనను నసత్యమా  
డకయుండును. ప్రపంచమంతయు మాయయనియు, సేదియు  
స్థిరము గాదనియుఁ జెప్పుచుండును. శ్రీహరిసేవయే జీవులకు  
ముఖ్యమని నమ్మును. ఒకసమయమునం దీలోక మంతయు హరి  
మాయ యని తలంచును. ఒకప్పుడు లోకమును మఱచి నిర్వి  
కల్పసమాధి నుండును. ఒకసమయమున హరిం జూచినట్లు  
నటించి యేమేమో మాటలాడును. ఒకప్పుడు పిచ్చివానివలె  
దిరుగును. ఆతనికి హరిభక్తి జన్మతోడనే కలిగినది. కావున  
నశాశ్వతము లగు సౌఖ్యనంపదలయందుఁ దనబుద్ధిని బ్రవేశ  
పెట్టక యుండును.

ప్రహ్లాదుని విద్యాభ్యాసము.

ప్రహ్లాదుఁ డీతెఱంగునఁ జరించుచున్నాఁడని హిరణ్యకశి  
పుఁడు విని “వీనికి విద్య గఱపినఁగాని బుద్ధిరా” దని తలంచి

కుమారుని జూచి “కుత్తా ! పురపజన్మ మెత్తినందులకు విద్య నభ్యసించవలయును. విద్యవలన విజ్ఞానము గలుగును. విద్య లేకున్న నజ్ఞుడగు” నని చెప్పి శుక్రాచార్యతనూజులగు చండా మార్కుల గావించి ‘ఈకుమారుని విద్యాపారంగతునిఁ జేయు’ డని చెప్పి వానిని పంపించెను. చండామార్కులు కుమారుని దోడ్కొనిపోయి సమస్తాశ్రమములు వానిచేఁ బఠింపఁ జేసిరి. ఆతఁడు వాని నాక్షేపించుటగాని చదువ నని చెప్పటగాని చెయలేదు. హరిపైనున్న తనభక్తి విడువలేదు. ఆతఁ డెట్లయిన విష్ణుభక్తి నిడుచుటకు గురువులు వివిధప్రయత్నములఁ జేసిరి. కాని లాభము లేకపోయెను. తొడిబాలురు గూడ ప్రహేళికాని మార్గమే యనుసరించుచుండిరి. ఇట్లుండ నొక నాఁడు హిరణ్యకశిపుఁడు, తనపుత్రుఁడేమిచదివెనో, జ్ఞాన మేవిధమున నభివృద్ధిబొందెనో, కనుఁగొనఁ దలంచి, ప్రహేళికాని గురునహితముగ రావించి, కుమారుం దనయంకమునఁ గూర్చుండ బెట్టుకొని ప్రేమరస మొలుక ముద్దాడి, నమ్మ దిగా నిట్లనెను. “నాయనా ! గురువులయొద్ద నీ వేమి పఠించితివి ? వేదశాస్త్రములు బాగుగాఁ జదివితినా ? అజ్ఞానము నశించి జ్ఞానపరిపూర్ణుఁ బొందితివా ? నీవు నేర్చిన విద్యలలో నీచిత్తమున కేది ప్రీతిగ నున్నదో చెప్పుము.”

ఆపలుకులు విని ప్రహేళికాఁడు తండ్రికి ననుసంగించి, యిట్లు చెప్పెను. తండ్రి ! ఏమని చెప్పుదును ? చదువులలో



ప్రహ్లాదుని విద్యా పరీక్ష.

నున్న సార మెల్ల గ్రహించితిని. సంసార మను చీకటిసూతిలో  
మునుంగక, నాది, నీది యను భేదము వాటింపక లోకమం  
దున్న ప్రతివస్తువు విష్ణుమయ మని తలంచుటయే మంచిది.  
నాచిత్త మంతయు శ్రీమన్నారాయణనియందు నిలిచియున్నది.

“సీ. మందార మకరంద ♦ మాధుర్వమున డేలు

మధుపంబు వోవునే ♦ మదనములకు

నిర్మల మందాకినీ వీచికలఁ దూగుఁ

రాయంచ చనునె తఱంగిణులకు

లలిత రసాల పల్లవ ఖాదియై చొక్కు

కోయిల సేరునే ♦ కుటజములకుఁ

బూర్జేందు చంద్రికాస్ఫురిత చకోరక

మగుగునే సాంద్రీ నీహారములకు

తే. అంబుజోదర దివ్య పాదారవింద

చింత నామృత పాన విశేషమత్త

చిత్త మేరీతి నితరంబుఁ ♦ జేర నేర్పు

వినుత గుణశీల మాటలు ♦ వేయునేల!”

ప్రహ్లాదుని మాటలు దైత్యవల్లభున కాగ్రహము గలి  
గించెను. ఆతఁడు కుమారునిఁ జూచి యిట్లనెను. “ప్రహ్లాదా!  
ఈదుర్బుద్ధి నీ కెవ్వరు గలిగించిరి? ఇది నీకు గురువులు చెప్పిరా?  
లేక నీకే తోచెనా? నీవాక్యములు నాకు నిగుల నద్భుత  
మును గలిగించు చున్నవి. విష్ణుఁ డనగా నెవ్వఁ డని తలంచితివి?



పాతశాలకు పరిష్కారుని గొంపోవులు.

అతఁడు మన కాజన్మవిద్యేషి. నీ పినతండ్రీనిఁ జంపినవాఁడు. అట్టివానిని గీర్తించుచు మనదైత్యవంశాచారము మంటఁ గల్పుచుంటివే! నీవు భాలుఁడవు. నీ కీబుద్ధి పలదు. తెలియక యిట్లు పలికితి వని తలంచెదను. ఇక నైన నీదుర్బుద్ధి విడిచి గురువులు చెప్పిన శాస్త్రములను జదువుము.”

ప్రహ్లాదుఁడు తండ్రిం జూచి “తండ్రీ! నా కీబుద్ధి జన్మముతోడనే కలిగినది. శ్రీహరి సర్వవ్యాపి. నేను నీవు అను భేద దృష్టిగలవా రాతని జూడఁజాలరు. అట్టివారికి మోక్షము కలుగదు. నాచిత్త మెప్పుడును హరిసేవనే కోరుచుండు” నని నిర్భయముగాఁ బలికెను. ఆమాటలకు చండామార్కు లాగ్రహమంది “బాలకా! మేము చెప్పిన శాస్త్రము లన్నియు విడిచి, హరిం గీర్తించుచు మాకుఁ దలవంపులు కలుగఁజేయుచుంటివి.” ఇటు లనేకవిధంబుల నిందించి, హిరణ్యకశిపునిఁ గాంచి యిట్లు పలికిరి. “దానవేంద్రా! నీకీతఁడు శత్రుఁడుగాని పుత్రుఁడుగాఁడు. శత్రుపాత్రుఁడుగాని రక్షుపాత్రుఁడుగాఁడు. ఈబుద్ధి యీతనికి జనించినదేగాని యొరులు చెప్పినది కాదు. మే మెప్పుడును నిట్టిగుర్జీతుల బోధించువారము కాము. నిరంతరము నీ క్రేయస్సునే కోరుచుండుము. మే మీతనిని మరలఁ గొనిపోయి మాకుశలత్వ మేర్పడ మేధానంపన్నునిఁ జేసి తెచ్చెదము. నీవు మాపైఁ గోపింపవలదు” అని పలికి




ప్రహ్లాదుని దోడ్కొనిపోయి వా రాతని కనేక శాస్త్రముల బోధించిరి.

ఇట్లు కొంతకాలము గడిచిన పిదప నొకనాఁడు చండా మార్కులు ప్రహ్లాదుని లీలావతికడకుఁ దోడ్కొనిపోయి యా మెకు మొక్కించిరి. లీలావతి కుమారుని దీవించి “వత్సా ! నీవు బాలుఁడవు. (శ్రీహరి నీ తండ్రికి విరోధి. నివాతనిని గీర్తించు చుండుట నీతండ్రి కాగ్రహము గలిగించుచున్నది. కావున విష్ణుని తలఁపవలదు” అని నీతులు గఱపి దైత్యేశ్వరుని సన్నిధికిఁ బంపెను. గురువుతులు ప్రహ్లాదుని హిరణ్యశిపునకుఁ జూపి “దానవేశ్వరా ! నీసుతుని శిక్షించి నీతికుశలుని గావించితిమి. పరీక్షింపుము” అని పలికిరి.

తండ్రి కుమారుని గొగిలించుకొని, యంశమునఁ గూర్చుండపెట్టుకొని “నాయనా ! నీ వెప్పుడు విద్యాప్రవీణుఁడ వగుదువో యని నిరీక్షించుచుంటిని. నేటికి నాభాగ్యము ఫలించినది. తండ్రి ! నీకు గురువు లేమి చెప్పిరి ? నీవు చదివిన శాస్త్రములో నొక పద్యమును జదివి యందలి తాత్పర్యము నెఱింగింపు” మనెను.

ప్రహ్లాదుఁడు తండ్రికి సమస్కరించి “నాయనా ! నన్ను గురువులు మిగుల శ్రద్ధతో జదివించిరి. నేను సమస్త శాస్త్ర రహస్యములను గ్రహించితిని. జన్మమెత్తిన యందులకు హరిని నేవించుటయే ఫల మని నేను బాగుగా గ్రహించితిని. 1-82



ప్రహ్లాదునికి తల్లి నీతులు గావుట.


“మ. తన హృద్భావల సఖ్యమున్ శ్రీవణమున్  
 దాసత్వమున్ వందనా  
 ర్చనమున్ సేవయు నాత్మలో నెఱుకమున్  
 సంకీర్తనల్ చింతనం  
 బన నీలొమ్మిది భక్తిమార్గముల న  
 ర్వాత్మున్ హరి న్నమ్మి న  
 జ్ఞనుడై యుండట భద్రమంచు; దలఁతున్  
 సత్యంబు దైత్యోత్తమా!”

“సీ. కమలాక్షు నర్పించు ♦ కరములు కరములు  
 శ్రీనాథు వర్ణించు ♦ జిహ్వ జిహ్వ  
 సురరక్షకునిజూచు ♦ చూడ్కులు చూడ్కులు  
 శేషశాయికి మ్రొక్కు ♦ శిరముశిరము  
 నీష్ఠు నాకర్ణించు ♦ వీనులు వీనులు  
 మధువైరి దవిలిన ♦ మనము మనము  
 భగవంతువలఁ గొను ♦ పదములు పదములు  
 పురుషోత్తముని మీది ♦ బుద్ధి బుద్ధి

తే. దేవదేవునిఁ జింతించు ♦ దినము దినము  
 చక్కహస్తునిఁ బ్రకటించు ♦ చదువు చదువు  
 కుంభినీధవుఁ జెప్పెడి ♦ గురుఁడు గురుఁడు  
 తండ్రి! హరిఁ జేరు మనియెడి ♦ తండ్రి! తండ్రి!”

సంసారవార్షిక దరింపఁ జేయుటకు హరిభక్తియే నావ. అదియే మోక్షమునకు రాజమార్గము. హరినేవ నేయని వాడు ద్విపాదపశు వనబడును.” అని నిర్భయముగాఁ బలికిన విని, హిరణ్యకశిపుఁడు మండిపడి గురువులం జూచి “మీరు నా కుమారుని నీతిపాఠశునిఁగాఁ జేయుదు మని చెప్పి యిట్లు నేయుట ధర్మమా? మీరు కషటభ్రాహ్మణులు” అని నిష్ఠుర వాక్యములాడెను. చండామార్కులు గడగడ వడఁకుచు గద్గద కంఠులై “దానవేంద్రా! మాయెడల నీవు కినుకఁబూన వలదు. ఈతనికి మే మిట్టి దుష్పద్ధి గఱపలేదు. మేము మీకు హితులము; పురోహితులము. వైరులము కాము.” అని వినయ పూర్వకముగాఁ దెలిపిరి. అంతట దానవేంద్రుఁడు నిజనందనుని విలోకించి “కుమారా! గురువులు చెప్పిన శాస్త్రము లేల పఠింప వైతివి?” అని యడిగెను. “అండ్రీ! మూఢులగు జనులు సంసారములోఁ జిక్కి జననమరణములఁ బొందుచుందురు. అట్టివారికి హరిభక్తి లభ్యముకాదు. నేను సర్వశాస్త్రములును జక్కగాఁ బఠింపింపితిని. శ్రీమన్నారాయణ చింతనముచే నెట్టి యాపదల నయినను సులభముగా దాట వచ్చు” నని చెప్పెను. ఆమాటలకు హిరణ్యకశిపుఁడు మండిపడి, తనతొడపై నున్న ప్రహ్లాదునిఁ గ్రిందికిఁ దోసి, యచ్చటనున్న రాక్షస వీరులం జూచి యిట్లు పలికెను. “వీరులారా! వీని బుద్ధి గంటిరా! వీడు నాకే నీతులు గఱపు

చున్నాడు. శ్రీహరి వీని పినతండ్రిని జంపినాఁడని యైనఁదలంపక వానియందుఁ జిత్రముఁ జేర్చి వందివిధమున స్తోత్రము నేయుచున్నాడు. ఈతఁడు విష్ణుభక్తుఁడగుటయేగాక, తోడి బాలురను గూడ విష్ణుభక్తులుగాఁ జేయుచున్నాడు. ఎవ్వరెంత బోధించినను వినకయున్నాడు. వంశదూనుఁడగునీఁ జంప వలయును. వీనిని గొనిపోయి మీ యిచ్చవన్నినయట్లు శిక్షింపుఁడు” అని చెప్పినయంతనే భయంకరాకారులగు రక్షోవీరులు ప్రహ్లాదుని దోడ్కొనిపోయి “హరిభక్తి విడిచెదవా? లేదా?” యని పలుకుచు రాజకుమారుఁడని యైనను భావింపక కొట్టిరి. శూలములచేఁ బోకిరిరి. క్రిందఁ బడవేసి లాగిరి. ఎంత బాధఁబెట్టిన నాతఁడు హరిభక్తివిడుతు నని పలుకలేదు. ఆతని ధైర్య మెట్టిదోగాని కొట్టవల దని బ్రతిమాలలేదు. ‘శ్రీహరి’ యను మాటతప్ప యాతని నోటి నుండి నుటియొకమాట రాదయ్యెను. రాక్షసు లెంత హింసించినను నాతని శరీరము కందలేదు. ముఖవికాసము తగ్గలేదు. ఆసమయమున హరినిఁ దప్ప నితరులగు రక్షింపుఁడని కోరలేదు. తుదకుఁ దల్లినయినఁ గలంపలేదు. ఆహా! భక్తుఁడనగాఁ బ్రహ్లాదుఁడే పరమభక్తుఁడుకదా! తమ శిక్షలు వానియెడలఁ బనిసేయలే దని రాక్షసు లెల్లరు నదృశ్యమంది దానవేంద్రునితోఁ జెప్పిరి. మరల భటులు వానిని గజములచేఁ ద్రొక్కిం



ప్రహదుని మింగినచుట.

చిరి. నముద్రములో ముంచిరి. కొండపైనుండి క్రిందకు దోసిరి. అగ్నిలోఁ బడవేసిరి. సర్పములచేఁ గఱపించిరి. కళా గ్రంబులచేఁ జావమోదిరి. ఎన్నిచేసిన నన్నియుఁ బ్రహ్లాదుని యెడల నిష్ఫలము లయ్యెను. అప్పుడు హిరణ్యకశిపుఁడు తన మనంబున “ఆహా ! ఈకుమారునిమహిమ యత్యద్భుతముగ నున్నది. ఈతఁ డెన్నివిధముల బాధించినను జావకయున్నాఁడు. ఈతని కేయావధములును దెలియవు. జీవనోపాయము నెఱుఁ గఁడు. వీనియందున్న యద్వితీయమైన తేజమే వీనిని రక్షించు నున్న దని తలంచెను. ఆలోచింపగా నా కీతనివలన మృత్యు వున్నదని తలంచెదను.” అని చింతించుచుండఁగాఁ జండా మార్కులు వచ్చిరి.

వారు దానవేంద్రుని చింత నెఱింగి, “ఓరాక్షసచక్ర వర్తీ ! నీ వేల విచార మందెదవు ? నీపరాక్రమమునకు సర్వ లోకములును భయ మందుచుండును. అట్టి యెడల నీవు వీనిం గూర్చి యింతగా నాలోచింప నేల ? ఈతనికిఁ గొప్ప గృహస్థా శ్రమ ధర్మము లుపదేశించెదము. ఇంతలో మాతండ్రి గూడ వచ్చు”నని చెప్పి, ప్రహ్లాదునిఁ గొనిపోయిరి.

ఇట్లు దోడ్కొనిపోయి యా గురువుత్సాహితని గృహస్థాశ్రమధర్మముల నుపదేశింపఁ దొడఁగిరి. అతఁడు వానింబెడ చెవిం బెట్టి గురువులు పాఠశాలయందు లేని సమయమున తోడిబాలురం గాంచి “మన గురువులు మనకు నుత్తమజ్ఞాన



ప్రశ్నోద్వేగము తొడి బాలురకు హరినామమహిమ జెప్పట.



ముపదేశించుట లేదు. అనర్థకము లగు ప్రకృతిధర్మముల యం దర్థకల్పనము జేసి చెప్పుచున్నారు. దీనివలన మనకుఁ బ్రయోజనము లేదు. నామాట విందుచేని మీరెల్లరు సుఖములఁ బడయుదు'' రని పలికి వారి కెల్లరకును హరిభక్తినుపదేశించెను. వారెల్లరు బ్రహ్మాదుని మాటలు విని పుస్తకముల నెల్లఁ గట్టఁ గట్టి హరిభక్తులయిరి. చండామార్కు లీ విధమంతయు సఱిగి తా మిఁక నేమిసేయుటకును దోచక యక్కుమారుని దోడ్కొనిపోయి హరిణ్యకశిపుని సన్నిధిని నిలిపి "దైత్యేంద్రా! మేము పడవలసిన శ్రమయంతయుఁ బడియుంటిమి. ఈతఁ డొక్కఁడు చెడుటయేగాక తోడిబాలుర నెల్లర హరిభక్తులుగాఁ జేసెను. ఇఁక మే మీతనికి జదువుఁ జెప్పజాలము. చండనవనమున దుమ్ముచెట్టువలె మీతులమున నీతఁడు జన్మించినాఁడు. ఇఁక వీనిని నీచిత్తము వచ్చినట్లు చేసి కొను''మని చెప్పి వెడలిరి.

అంతట హరిణ్యకశిపుఁడు తనయునిఁ జూచి "ఓరీ తులవా! నాయాజ్ఞలేక నినుఁ డెండఁగాయఁడు, వాయువు వీవఁడు, అగ్ని వెలుఁగఁడు, యముండు ప్రాణులఁజంపఁడు. అట్టి యెడ నీవు బాలుఁడవయ్యెను నాయాజ్ఞను దప్పచుంటివి. ఓరీ! జనకద్రోహీ! శ్రీహరివి మించినవాఁ డీజగంబునలేడని గట్టిగ వక్కాణించుచుంటివి! ఆ విష్ణు పెచ్చటనుండునో నాకుఁ జూపుము. నమస్తదేవతలును నాకు భృత్యులై చరించు

చుండ నీవు నన్ను ధిక్కరించుచుంటివి. నిన్నిప్పుడే చంపి  
కులము నిష్కళంకముఁ జేసెదను. నేను సమస్తలోకములను  
జయించితిని. అమరు లెల్లరును నేనే దిక్కుని నమ్మియున్నారు.  
నాతమ్మునఁ జంపిన శ్రీహరిగొఱకు నేను లోకములన్నియు వెద  
కితిని. వాడు నా కెచ్చటను గనుపింపలేదు. నాకు సమానుఁ  
డైన బలపరాక్రమవంతుఁ డీజగంబున లేడు. నీ కెవ్వఁడు దిక్కుని  
న న్నెదిరించుచున్నావు?” అని గద్దించి యడిగిన తండ్రికి  
ప్రేమదూర డిట్లనెను. “తండ్రి! బలముగలవారికిని, బలహీనుల  
కును, పిపీలికాది బ్రహ్మపర్యంతము గల సమస్తజీవులకును,  
నీకును నాకును గూడ నాధార మెవ్వఁడో యట్టివానిబలమునే  
నేను నమ్మితిని. నాయనా! నిన్నుఁ గూడ వర్జించువారు నిజము  
నెఱింగింపరు. నిన్నుఁ బొగడుచుందురు. వారి సన్నతికి నీవు  
సంతోషించుచుందువు. మరియొక మాట వినుము. దైత్యేం  
ద్రా! నేను సమస్తలోకములను జయించితి నని పలికితివి.  
దీనివలన నేమి ప్రయోజనమున్నది? ఇంద్రియాసీకమును,  
మనస్సును మాత్రము గెలువలేక పోయితివి. అట్టి విజయము  
గైకొంటివేని లోకములో నీకు శత్రువే యుండఁడు. కావున  
బాలుండనైన నా పలుకు లాలించి, యహంకారము విడిచి  
విష్ణునిపైఁ జిత్తము జేర్చుము.”

కుమారుని పలుకులు విని హిరణ్యకశిపుఁడు కోపా  
రుణిత నేతుఁడై “నీవు చావునకుఁ దెగించి యిట్లు పలుకు  
చుంటివి. నాకంటె లోకములో నెవ్వఁడును రాజు లేడు.  
నీవు శ్రీహరిని బహువిధముల స్తుతించు చుంటివి. వాఁడె

క్కడి నుండునో నాకు జూపుము. నిన్నును వానిని గూడ వధించెదను.” అని పలికెను. అప్పుడు ప్రహ్లాదుడు శ్రీహరికి నమస్కరించి తండ్రిని విలోకించి యిట్లు చెప్పెను.

“క. ఇందుఁ గలఁ డందు లేడని

సంజేహమువలదు చక్కఁ ♦ సర్వోపగతుం


డందెందు వెదకి చూచిన

నందందే కలఁడు దాన ♦ వాగ్విశి! వింటే.”

“మ. కలఁడుంభోధిఁగలండు గాల్కిఁగలఁడు ♦ కాశంబునఁ గుంభిం  
కలఁడుగ్ని దితలఁ బగల్గ నిశలఁ ♦ ఖడ్గోతచంద్రాదులం  
గలఁ డొంకారమునఁ ద్రిమూర్తుల ద్విలింగవృక్షులం  
దంతటఁ

గలఁడీశుండుగలండుతండ్రి! వెదకంఁగానేలనీయాయెడఁ.”

నిజభక్తుండగు ప్రహ్లాదుఁ డీవిధమునఁ జెప్పుచుండ,  
శ్రీహరి యక్కుమారుని రక్షింపఁ దలంచి నరసింహరూపమున  
సమస్త ప్రదేశముల నిండియుండెను. ప్రహ్లాదుని మాటలు విని  
“ఓ! వంశనాశకా! నీకు వినాశకాలము సమీపించినది.  
విష్ణువు సమస్త ప్రదేశములయందు నుండు నని వచించితివి.  
అచక్కీ నీ సభాస్తంభంబునఁ జూపఁగలవా? అట్లుచూపవేని  
నీశిరము ప్రక్కలుచేసెదను” అని పలికెను. ప్రహ్లాదుడు  
“తండ్రి! సమస్తప్రదేశములయందు నుండు భగవంతుఁ  
డీసభాస్తంభంబునమాత్ర మేల యుండఁడు? అతని నిందుఁ  
దప్పక చూపెద” నని పలుక, దానవేంద్రుఁడు క్రోధుడై  
విలయకాల రుద్రాకృతి ధరించి, ‘శ్రీహరి నిందుఁ జూపు’



నం సంహమూర్తిస్తంభమునం దాపింపుమట.

మని గదచేత సభాస్థంభమును మోచెను. వెంటనేయందుండి భూమ్యాకాశములు బద్ధులగునట్లు గొప్పధ్వని ముందుగా విన వచ్చెను. పిదప నందుండి ఏకసితచాణిపద్మముగఘోషుడను, శంఖ చక్ర గదా ఖడ్గాస్త్రయుధ ధరుండును, విశాలవక్షుండును, ఛాయంకరనదనండును, దీప్తికేసరుండును, వీర కరుణారస సంయుతుండును, కేవల సర్వాకృతియు మృగాకృతియుఁ గాని నరసింహరూపముఁ దాల్చి శ్రీహరి యానిర్భవించెను.

హిరణ్యకశిపుఁ డాధియంకర స్వరూపమునుఁ జూచి తన యంతరంగమునఁ “బ్రహ్మాదుని మాట ధృవపటచి వానిని రక్షించుటకును, నన్ను నధించుటకును శ్రీహరి యీరూపమున నవతరించెను. ఈతనిచే నాకుఁ జావు నిశ్చయము. అయిన నాబలశైల్యములు ప్రకటించి పోరాడెదఁగాక!” యని తలంచి నరసింహమూర్తి కెదురై కొంత వఱకుఁ బోరెను. తుదకు శ్రీహరి వానిం బట్టుకొని, దివారాత్రములు రెండును గాని సంధ్యా సమయమున, లోపల వెలుపలఁగాని సభాద్వారమున, ఆకాశమును భూమియుఁ గాని యూరుభాగమున, బ్రాణములు కలవియు లేనివిగాని గోళ్యచేత నతనిహృదయమును జీల్చి, యాకాశమును బీల్చి, ప్రేవులు పుచ్చమాలికలుగ గంతమున ధరించెను హిరణ్యకశిపుని మరణమునకు బృందారకులు కుసుమవర్షము గుఱిపించిరి.

నరసింహమూర్తి రూపము మహాభయంకరముగ నుండెను. బ్రహ్మాదులు గూడ నాతనిని సమీపింపలేకపోయిరి. దేవత లెల్లరును లక్ష్మిని దోడ్కొని వచ్చిరి. ఆమె కూడ



నరసింహమూర్తి హిరణ్యకశిపుని జేల్పుట.

నాథుని సమీపించుటకు వెఱచెను. అప్పుడు బ్రహ్మాదులు దేవదేవుని శాంతింపఁ జేయుటకుఁ బ్రహ్లాదునే నియోగించిరి. అంతఁ బ్రహ్లాదుఁడు సరసింహదేవునిఁ జేరి తద్వాదకమలములకు సమస్కరించి చేతులు మోడ్చి యిట్లు సన్నుతించెను. “దేవా! యోగులు సైతము నీమహామహిమను వర్ణింపఁ జాలరు. నీలీల లనంతములు. బాలుఁడనగు నేను నిన్నెట్లుస్తుతింపఁగలను? నే నవివేకుఁడను. నీ భయంకరరూపము నీక్షించి నేను భయమందనుగాని సంసారదవాసలమునకు మాత్రము భయమందుచున్నాఁడను. కావున నాయెడల గరుణవహించి నన్ను నీపాద సేవకునిగ నేలుము. దేవా! నీవు భక్తప్రియుఁడవు. దోహియగు నాతండ్రిని శిక్షించితివి. దానిం గూర్చి నేను విచారి మందను. దుష్టశిక్షణమును శిష్టరక్షణమును నీకు నైజగుణములు. స్వామీ! నీభయంకరాకృతిఁ జూచి యందఱును భయమందుచున్నారు. శాంతించి లోకములఁగాపాడుము. నిన్ను నేవించి, నీకరుణకుఁ బాత్రులగుటకు భక్తియేప్రధానము.”

ప్రహ్లాదుని ప్రార్థనమునకు శ్రీహరి సంతసించి శాంతము వహించి యాతని శరమున దనహస్తము నుంచి “ప్రహ్లాదా! భయమందవలదు. నీభక్తి నే నెంతయు సంతసించితిని. నీకు సర్వశుభములు గలుగుగాక! నీతండ్రి నిన్నెంత బాధించినను నన్ను నమ్మియుంటివి. నీ కేమివరము కావలయునో కోరుకొను”మనిపలికెను. ప్రహ్లాదుఁడు శ్రీహరిని విలొకించి “దేవా! నీవు నాపితండ్రిని వధించినందులకు నాతండ్రి నీపైఁ బగఁగొని నీచేఁ గూలి కృతార్థుఁడయ్యెను. మహేంద్రునిఁ దృణీకరించిన

యతని వైభవమే యశాశ్వతమైనప్పుడు నాకుమాత్ర మట్టి వానివలన లాభ మేమియున్నది? కామాదులను జయించిన వాడే ధన్యుడు. జగన్నాథా! అప్పుడ నగు నాపై గరుణ వహించి వరంబిచ్చెద నంటివి. నీ కట్టి కోరిక కలచేని కామాదుల యగు నాబుద్ధి ప్రవేశింపకుండ వరం బిమ్ము. నా తండ్రికి ఉత్తమకోశము బ్రసాదించుము.” అని పలికిన సంతసించి యక్కుమారుని విలోకించి “భాగవతోత్తమా! నీతండ్రిం గూర్చి నిమి చింతింప నవసరములేదు. నిజన్మముకతన నీతండ్రి కృతార్థుడయ్యెను. నీవు నాభక్తులలో నగ్రగణ్యుడవు. రాజ్యమును బాలింపుము. సమస్తభోగములననుభవింపుము. ధర్మము నరియుము. అశ్రమమున నన్ను సమీపింతు”వని పలికి లక్ష్మిం గూడి నిజనివాసమున కరిగెను. బ్రహ్మదులు ప్రహ్లాదుని బట్ట భద్రుని జేసి దీవించి చనిరి. నిష్కవట భగవద్భక్తిచేగదా మన ప్రహ్లాదు డిట్టిస్థితికి బాతుండైనది.

## 16. వి మ రు డు

హస్తి నాపురాధీశ్వరు డగు శంతనునకు సత్యవతి య ను భార్యయందు చిత్రాంగద విచిత్రవీర్యులను నిరుపురుసుతులుదయించిరి. శంతనుని యనంతరమున, గంగాసుతు డగు భీష్ముడు చిత్రాంగదునకు బట్టముగట్టెను. కాని యాతఁడు కాలవశమున గంధర్వులచే నిహతుం డయ్యెను. అప్పుడు విచిత్రవీర్యుడు భారతసామ్రాజ్యమున కధిపతి యయ్యెను. భీష్ము



డు కాశీరాజ పుత్రికలగు నంబి కాఁబాలిక లను విచిత్రవీర్యు  
 నకుఁ వివాహముఁ జేసెను. సంతతిఁ గాంచక పూర్వమే విచిత్ర  
 వీర్యుఁడు మరణించెను. సత్యవతీదేవి యందులకుఁ గడువగచి,  
 వివాహమాడి వంశము నిలుపు మని భీష్మునకుఁ జెప్పెను. దృఢ  
 ప్రతిజ్ఞఁడగు నాతఁ డందులకు సమ్మతించలేదు. అప్పుడు సత్య  
 వతీ తనపుత్రుఁడగు వ్యాసునిఁ దలఁచుకొనెను. ఆతని యను  
 గ్రహమున విచిత్రవీర్యుని సతులగు నంబికాబాలికలయందు  
 ధృతిరాష్ట్ర పాండురాజులు జనించిరి. అదృష్టవశమున  
 నంబిక చాచారికకుఁ గూడఁ బుత్రుఁడు జనించెను. ఇతఁడే  
 మన కథానాయకుఁడగు విదురుఁడు. ఈ మువ్వఁడు వేద  
 వ్యాసుని ప్రతిబింబములే. విదురుఁడు శూద్రక్షేత్రమున  
 జనించినను తన సుగుణ సంపత్తిచే జగమున యశంబు  
 గాంచెను. అఖిలధర్మములకును, నీతులకు నాతఁ డాలోచనము.  
 గుణమునకుఁ గలముత్యో బనిలేదుకదా! మహాపురుషులకును,  
 దివ్యవాహినలకును జననస్థానములు యోజించిన బ్రయోజనం  
 జేమి యున్నది? నీచగుణులకు సద్గుణవంతులును, సద్గుణవంతు  
 లకు నీచగుణులును బుట్టుచుండుట కలదు. కేవలము రాక్షస  
 కృత్యములు నేయుచున్న వేనుని చేహమానుండి, శ్రీమన్నారా  
 యణస్వరూపుండగు పృథుచక్రవర్తి జనించెను. చతుర్దశభువ  
 నవందుఁడగు విశ్వవసునకు తిలోకకంటకుఁడగు దశకంఠుఁ  
 డుద్భవించెను. కూర్రాత్ముఁడగు హిరణ్యకశిపునకు బరమభా  
 గవతోత్తముఁడగు ప్రహ్లాదుఁడు జనించెను. క్షీరసముద్రమున  
 హాలాహల ముద్భవించెను కదా!

అట్లు జనించిన విదురుఁడు ధృతరాష్ట్ర పాండురాజుల తోఁజాటు సమ సవిద్యలను, నభ్యసించి, వారితో సమాన గౌరవమును బొందుచుండెను. ధృతరాష్ట్రుఁడు రాజయ్యెను. పాండురాజు యువరాజయ్యెను విదురుఁడు మంత్రియయ్యెను. విదురుఁడు మంత్రియై యున్నను రాజభోగాదులయందు దాతని కానక్తి లేదు. విజితేంద్రియుఁడగు నానఁడు సాధుజనారాధన ములయందును, సజ్జన పూజనాబులయందును, నానక్తితో గాలము గడుపుచుండెను. పాండురాజు మునిశాసనమున మరణ మందిన పిమ్మట, విదురుఁడు రాజ్యచక్రియ నడుపుటకు ధృత రాష్ట్రునకు విశేషముగఁ దోడుపడవలసి వచ్చెను. అప్పు డాతని బుద్ధిబలము లోకమంతకుఁ బూర్తిగాఁ జెలిసినది. విదురుఁడు పురుషోత్తముఁ డనియు, బరోపకారపరాయణుండ నియు, బరమభక్తాగ్రేసరుఁ డనియు, నాశ్రితజన శరణ్యుం డనియు, స్వార్థత్యాగశీలుఁ డనియు, రాజనీతివిశారదుం డనియు జగము ప్రశంసింపఁ దొడంగెను కురు పాండవులకు రాజ్యభాగమును గూర్చి కలహము గలుగనున్న సమయమునఁ నీతఁడు కారవులయొద్దనున్నను ధృతరాష్ట్రునకుఁ జెక్కు ధర్మబోధలు గావించెను. అట్టి సమయమున నాతఁడు స్వధర్మమునే చూచుకొనెను. తన యుద్యోగమును లక్ష్యము నేయలేదు ఇతరుల కప్రియమగు నేమో యని శంకింపలేదు. ఉభయపక్షముల శ్రేయమును గోరెను. ధృతరాష్ట్రుఁ డీతని బుద్ధిని బూర్తిగ గ్రహింపఁ జాలకపోయెను. దుర్వినీతుం డయిన కుమారుని యిచ్చవచ్చినట్లే ప్రవర్తించెను.

కాని దానివలన కులక్షయ మగు నని తలంపక పోలేదు. విదురు నకుఁ గౌరవులయందు ద్వేషమును, బాండవులయందు స్నేహమును లేదు. కేవలము ధర్మ సంరక్షణమునకే యాతఁడు తన శక్తి ధారవోసెను. కురుపాండవయుద్ధము జరుగకుండఁ జేయవలయు నని యాతఁ డెంతయో ప్రయత్నించెను. కాని దైవము ప్రతికూలుఁడై యున్నప్పు డెవ్వ రేమి సేయఁగలరు?

విదురునకుఁ గృష్ణునియందు మిగుల భక్తి కలదు. ఆతని నిష్కళంకహృదయము, ధర్మతత్త్వము కృష్ణునకు బాగుగఁ దెలియును. ఆకారణముచేతనే కృష్ణుఁడు పాండవ దూతయై సంధికార్యమునకై హస్తినాపురమునకు వచ్చినప్పుడు, దుర్యోధనుఁ డా భగవంతునిఁ దనయింట నన్నము గుడువుమని వేడికొనెను. అందులకు వానుదేవుఁ డాతనిఁజూచి “నేను పాండవ కార్యార్థినై దూతగా వచ్చితిని. ఆపనిఁదీర్చికొనకుండ ముందుగా భుజియించుట మంచిదికాదు. అది యుంగాక పగతుఱయింటఁ గుడిచిన నది యమృతంబయినను విషం బని యనుమానము పొడమును. అందుచేత శత్రువులయింట భుజింపరాదు. నేను నీకెట్లు శత్రువుఁడనయిదుగుదువా? వినుము. నీవు పాండవుల ద్వేషించు చుందువు. వారు నాకు బ్రాణనములు. ఇచ్చట నాకొక విదురునియున్నము భోక్తవ్యమని తలంచితి” నని పలికి విరుదుని గృహంబున కరిగెను. ఆహా! విదురుని జన్మమే జన్మము! సాక్షాద్భగవంతుం డగు వసుదేవసూతి పిలువకుండ విదురుని యింటికిరిగెను. కృష్ణుఁడు తన గృహంబున కరుదెంచె నని విదురుఁ డానందసాగరమున

మునింగి యనేకవిధములగు వంటకంబులఁ జేయించెను. అనంత  
రము సాత్యకీసహితుండగు నాభగవంతునకు విందుఁ గుడువఁజెట్టి,  
చందన చర్పా ద్యర్పనంబులు గావించి విదురుఁడు కృతార్థుఁ  
డయ్యెను. కృష్ణుఁడుకొరవసభలోనంధినిగూర్చి ప్రశంసించునప్పు  
డు దుర్యోధనాదు లతనిని బంధింపఁదలంచిరి. శ్రీహరి యప్పుడు  
విశ్వరూపమును ప్రదర్శించెను. విదురుఁడు ధృతరాష్ట్ర దుర్యో  
ధనులకుఁ జెప్పవలసిన నీతు లిదివఱకే చెప్పెను. భగవంతుని  
విశ్వరూప పర్యవర్తనానంతరమున మరల నింకొక సారి చెప్పఁ  
దలంచి యాతఁడు ధృతరాష్ట్రునిఁ జూచి యిట్లు పలికెను.  
“ధృతరాష్ట్రమహీపాలా! సచరాచరంబగు జగంబున కంతకు  
నెవ్వఁ డాధారుఁడో యట్టి శ్రీమన్నారాయణుఁడే యీ  
కృష్ణుఁడు. ఇట్టి పరమాత్ముని నీ పుత్రులు బంధింపఁదలంచిరి.  
వీర యవివేకము నేమందును? ఈ కృష్ణుఁడు పాండవులకు  
జాత్రము, సఖుఁడు, గురుఁడు, దైవము నై యున్నాఁడు; కృష్ణ  
పరిరక్షితులగు పాండవులను బేరిచూచుట కెవ్వరును  
శక్తులుగారు. నీవు వంశమును రాజ్యమును రక్షించు కొనఁ  
దలంచితివేని దుర్యోధనుని మాట వినక పాండవులకు నర  
రాజ్యంబు నిమ్ము. అది వంశాభివృద్ధికి మార్గంబగును. కాదేని  
నీతనయులు నూర్వరును భీమునిచేతిలోఁ బడితీరుదురు. దుర్యో  
ధనుని మాటలును, భీష్మద్రోణాదుల భజబల శౌర్యంబును,  
కర్ణుని దురాలాపంబులును నీవు నమ్మవలదు. ఒక్కదుర్యోధనుని  
కొఱకు నీవు కులమునకెల్ల నాశనము గూర్చుట ధర్మముకాదు.  
నామాటవిని యీ దుర్యోధనునిఁ బరిత్యజింపుము.”

విదురుని పలుకులకు దుర్యోధనుఁ డాగ్రహించి “మాశత్రువుల నిరంతరముఁ బొగడుచు వారి క్షేమమునే కాంక్షించు నీవు మాయండ నుండవలదు. నగరమువిడిచి పోమ్ము” అని తీవ్రముగాఁ బలికెను. విదురుఁ డాతని వాక్యములకుఁ గోపింపలేదు. విధిక్యత మిట్లుండ నెవ్వరేమిసేయదు రని తలంచి యాక్షణముననే కృష్ణుని యనుజ్ఞ వడసి నగరము విడిచి పోయెను. కృష్ణుఁడు వచ్చినపని కాలేదు. యుద్ధమే నిశ్చయమైనది. అతఁడు పాండవులకడకు మరలిపోయెను.

హస్తినాపురము విడిచి యరిగిన విదురుఁడు మహారణ్యపథంబును బట్టి చని హరింభజించుచు ననేక పుణ్యక్షేత్రములు దివ్యస్థిరములు సేవించుచు, మునీంద్రుల దర్శించుచుఁ గ్రమ్మరుచుండెను. ఇదివఱ క్కాతని నెఱిగినవా రయినను విదురుఁ డని యాసవాలు పట్టలేని రూపము ననుండెను. అతఁ డనేక ప్రదేశములఁగడచి, యమునాతీరంబునకుఁ బోయి యచ్చటఁ గృష్ణునకుఁ బరమసఖుఁడును భక్తుఁడును నగు ఉద్ధవునిఁ గలిసికొనెను. అచ్చట నాతఁడు హరిచరణకమల ధ్యానమునఁ బ్రపంచమే మఱచిపోయెను.

కురుక్షేత్రమున భయంకరమయిన యుద్ధము జరిగి పోయెను. అధర్మపరులగు కౌరవులు పై న్యసమేతముగా బేరైన లేకుండ నశించిరి. పాండవులు విజయలక్ష్మీ లాలితులయిరి. హస్తినాపురమున నెక్కడఁ జూచినను శోకారావములే. ఆ సంక్షుభిత సమయమునకు విదురుఁడు మరల నగరమునకు వచ్చెను. పుత్రశతంబునుఁ గోలుపోయి మహాదుఃఖసాగరమున

ముసింగియున్న ధృతరాష్ట్రునిజేరి యాతని నూరార్చుచు నిట్లు పలికెను. “మహిపాలా ! పుట్టుటయుఁ జచ్చుటయుఁ బ్రపంచమునందున్న సమస్తజీవులకును సమాజగుణములు. మృత్యువునకు వీరు వారను భేదము లేదు. ఎట్టి ధీరుఁడైనను నెట్టి పుణ్యాత్ముఁ డయినను మరణము నందవలసినదే. దీనికై వగవనేల ? ఇదియుంగాక నీ సుతులు రణనిహతులై వీరస్వర్గమున కేగిరి. రణనిహతులైనవారికి, యజ్ఞాదులం జేసిన వారు పొందు దివ్యపదవికన్న మహిమాన్నతపదవి లభించునని శాస్త్రములయందుఁ జెప్పఁబడియున్నది. జననమరణముతంబగు సీనంసారమున నెవ్వరికొఱకు వగచెదవు ? ఇందులో నిత్యులెవ్వరు ? ఇదియంతయు నొకనాటకరంగస్థలము. రంగస్థలము నలంకరించిన పాత్రములు తమపని పూర్తియైన వెంటనే నిష్క్రమించు చందమున భూతలాబున జనించిన మానవులు బ్రహ్మ నియమించిన యాయువు చెల్లినయంతనే పోవుచుందురు. ఈ శరీరములు మృణ్మయపాత్రముల వంటివి ఎప్పటి కైనను నష్టము గావలసినవే. ఉత్తమజ్ఞానసంపన్ను లీ పరమరహస్యము నెఱింగి, యిట్టివానికి దుఃఖంబందక యుందురు. ప్రపంచమునఁ బ్రతికార్యము నీశ్వరేచ్ఛ ననుసరించి యుండును. మరణించిన వారి కొఱకు బ్రతికియున్నవారు దుఃఖించుచు శరీరంబులఁ గృశింపఁ జేసికొనినందువలనఁ బ్రయోజనము లేదు. ఎంత యేడ్చినను జచ్చినవారు మరలరారు. కావున నీవు శోకము విడిచి, పరమేశ్వరునియందు నీచిత్తముఁ జేర్చి జీవయాత్ర పెడల దీయుము.” నిశ్చలజ్ఞాన పరిపూర్ణుడగు విదురుని తత్త్వోపదేశ

మున ధృతరాష్ట్రుని చిత్తమునకుఁ గొంతశాంతి కలిగెను.

హస్తినాపురసామ్రాజ్యమునకు ధర్మనందనుఁ డభిషిక్తుఁడైన కొన్నాళ్ళకు ధృతరాష్ట్రుఁడు తపోవృత్తి నుండుట కరణ్యమునకుఁ బోయెను. ధృతరాష్ట్రునివెంట, సంజయు విదురులును, కుంతీ గాంధారులును గూడ బోయిరి. అరణ్యమునకుఁ బోయిన విదురుఁ డచ్చటఁ బ్రకృతిసౌందర్యమున కానందమందుచుఁ దనచిత్తమంతయు హరియందు మగ్నము సేసి యానంద మందు చుండెను. శ్రీమన్నారాయణ నామచింత నామృతమే యాతని కాహార మయ్యెను. కొన్నాళ్ళవరకు నాతఁడు ధృతరాష్ట్రుని సన్నిధియందే యుండెను. తరువాత నాతనిభక్తి క్రమక్రమముగా సోచ్ఛిషోవుటచేత నొకచోట నిలువక చరించుచుండెను. రెండుదినముల కొక్కసారి గాని, మూడుదినముల కొకసారిగాని వచ్చి ధృతరాష్ట్రాదులఁ జూచి పోవుచుండును. భక్తాగ్రేసరుఁడును, మహాజ్ఞానసంపన్నుఁడును, ధర్మచరిత్రుఁడును నగు విదురునకు జగమంతయు హరిమయముగ గాన్పించుచుండెను. క్రమక్రమముగా నాతఁడు కఠినతపము నందుఁ బ్రవేశించెను. ఇట్లుండ ధర్మరాజు తనతల్లియగు కుంతిని, గాంధారీ ధృతరాష్ట్ర విదుర సంజయులను జూడఁదలంచి యరణ్యమునకు వచ్చెను. అచ్చట నాతనికి విదురుఁడు తప్ప తక్కినవారు కనిపించిరి. విదురునిఁగూర్చి ధర్మరాజు ధృతరాష్ట్రునడుగ నాతఁ డిట్లనెను. “వత్సా ! ధర్మనందనా ! విదురుం డిప్పుడు మిగుల కఠినమైన తపోవృత్తిం బూనియున్నాఁడు. ఆతఁ డాహారముఁగూడ మానివేసి కేవలము వాయుభక్షణుండై శరీరము









